


جان سټوارټ مل

په ۹۰ دقیقو کې

د آزادۍ ، تجربې او اغېزمنتوب فلسفه



سريزه او ژباړه:

ډاکټر محمد حسن کاکړ

د کابل پوهنتون د تاريخ پخوانی استاد

ليکوال:

پال سټراټرن

PAUL STRATHERN

جان ستوارت مل

په نوي دقيقو کې

د آزادۍ فلسفه، تجربې فلسفه، د گټورتوب فلسفه

ليکونکي

پال ستراترن

پښتو کوونکي

محمد حسن کاکړ

فبروري ۲۰۱۶

بسم الله الرحمن الرحيم

جان ستوارټ مل په نوي دقيقو کې

ليکونکی: پال سترا ټرن

پښتو کوونکی: محمد حسن کاکړ

خپرندوی: د کاکړ تاريخ بنسټ

د خپرونو لړ: (۵)

چاپکال: ۱۳۹۵ ل / ۲۰۱۷ ز

چاپځی: اسد دانش مطبعه - کابل / ۰۷۰۰۴۴۹۲۹۸

لړليک

د خپرندوی بنسټ یادښت	4
د ژباړونکي پیلامه	7
یادښتونه	25
د خورا ډېرو خورا ډېره نیکمرغي د قانون او اخلاقیاتو بنسټ دی	
د گټورتوب فلسفې "سپیڅلی رښتین توب"	28
د جان ستوارټ مل ژوند او آثار	35
پایلیک	72
د مل له لیکنو څخه	74
د مهمو فلسفي نېټو کرونولوجي	78
د مل د ژوند او عصر نیتې	82

د خپرندوی بنسټ یادښت

فلسفه او فکري منظومې د بشریت گډه شتمني او زېرمه ده چې د نړۍ له هرې برخې څخه یې تومنه اخیستې او پایله یې د بشریت د پرمختګ او رفاه لپاره هر اړخیزې هڅې دي. انسانانو لومړۍ اساطیري دوره بشپړه کړه او بیا فلسفي دورې ته ورسېدل چې د فلسفي دورې پایله یې ساینسي لاسته راوړنې شوې. لویدیځوالو فلسفي افکار په سیستماتیکو کالونو کې منظم کړل او په دې توګه یې فلسفي مکتبونه ایجاد کړل، خو په ختیځ کې فلسفه له ادبیاتو، هنر، عرفان، ادیانو، تاریخ او نورو ټولنیزو پوهنو سره ګډه پاتې شوه او په دې توګه دلته منظم علمي - فلسفي مکتبونه رامنځ ته نه شول.

په وروستیو پېړیو کې یو شمېر ختیزو ټولنو د دې لپاره چې ځان د

لویدیزو فلسفي مکتبونو څخه خبر کړي، نو د لویو فیلسوفانو آثار او تفسیرونه خپلو ژبو ته راوژباړل او په دې توګه یې د ټولنې ګڼو علمي مسئلو او پوښتنو ته د ځوابونو او حللارو د موندلو لاره هواره کړه.

پښتو او پښتانه له بده مرغه په دغه برخه کې وروسته پاتې دي، د یو شمېر لویو لیکوالو، ژباړونکیو، استادانو او افغان فیلسوفانو په زیار د ګوتو په شمېر کتابونه لیکل یا ژباړل شوي دي چې لاهم پوهنې ته د تریو ځوانانو اړتیا نه شي پوره کولای.

زموږ قدرمن او پُرکاره استاد پوهاند دکتور محمد حسن کاکړ د خپل ژوند په دې وروستیو کلونو کې له خپلو ستومانیو او روغتیايي ستونزو سره سره د همدغې اړتیا پربنسټ د ځینو مهمو فلسفي آثارو ژباړې ته د همت اوږه ورکړې ده او په دې توګه یې ځوان نسل ته دوه درسونه په میراث پرېښي دي، یو دا چې د ده له خوا راژباړل شوي آثار ولولي او ځان پرې وپوهوي، دوهم دا چې د خپل دغه قدرمن مشر د علمي پلونو پر کرښه ګام کښېږدي او پخپله هم د نورو مهمو فکري او علمي آثارو ژباړې ته ملا وتړي.

ستاسو په لاس کې کتاب د نولسمې پېړۍ د ګټوروالي (utilitarianism) فلسفې د تکړه مفسر (جان ستوارټ مل) د افکارو په اړه د (پال ستراترن) رساله ده چې زموږ پیاوړي استاد کاکړ راژباړلې ده.

کاکړ تاریخي بنسټ ویاړي چې د خپلو ګټورو خپرونو په لړ کې د استاد دغه نوې ژباړه هم خپروي.

بنسټ د خپل کار له پیل څخه تر نن پورې د استاد هغه تالیفات او ژباړې خپاره کړي دي چې د افغاني فرهنگ په معاصره دوره کې خپل ځانګړی ځای او ارزښت لري.

موږ باور لرو چې د جان ستوارټ مېل له افکارو او فلسفي باورونو سره به د افغانستان د ځوان نسل آشنایي له همدغې رسالې څخه پیلېږي. د دې رسالې منځپانګه، ځکه په افغاني ټولنه کې مهمه ده چې د ګټوروالي فلسفه دلته لا چا ډېره دیوې مجردې علمي لارې په توګه نه ده پېژندلې. د ګټوروالي منطق پر دې ولاړ دی چې هغه افکار او اعمال غوره دي چې ګټه یې عامه وي او د ټولنې لویه برخه ورڅخه تر ټولو ډېره ګټه پورته کولای شي. د ستوارټ مېل له نظره د اخلاقو او قانون وجودي فلسفه پر همدې ولاړه ده چې څنګه د ټولنې اکثریت ته ډېره ګټه ورسولای شي. بنسټ هيله لري چې په راتلونکي کې هم د استاد او نورو پوهانو د آثارو او ژباړو د چاپ له لارې په افغانستان کې د پوهې او فرهنگ مینه والو ته نور په زړه پورې آثار هم وړاندې کړي.

موږ د دغې رسالې پانې په داسې شېبو کې چاپ ته استوو چې د استاد ګاډر د روغتیا، ژوند او نورو آثارو د پنځولو وس موندلو لپاره مو د دعا لپې د لوی خدای ج دربار ته پورته کړې دي.

دې دعا ته ستاسو قدرمنو لوستونکیو د آمین ویلو په هیله.

ګاډر تاریخي بنسټ

د علمي بورډ سکرتریت

۱۳۹۵ د مرغومي لسمه

کابل

د ژباړونکي پيلامه

د نونسمي پېړۍ برتانوي فيلسوف جان ستوارټ مل (۱۸۰۶-۱۸۷۳) افغانانو ته ناآشنا دی. دغه ژباړه به لومړۍ ليکنه وي چې په اړه يې په پښتو وړاندې کيږي. دغه کتابگوټی په ۲۰۰۲ کال کې د فلسفې استاد پال ستراترن (Paul Strathern) خپور کړی دی. دا د لرغوني يونان نه تر اوسه د لوېديزي نړۍ د نامتو سوچوالو په اړه د ۲۸ کتابگوټو په لړ کې خپور شوی دی. ليکوال يې د آيرلېنډ د ډبلن د ښار په پوهنتون کې په فلسفه کې زده کړه او په لندن کې يې د فلسفې او رياضي ښوونه کړې ده.

جان ستوارټ مل د انگلستان يو نامتو سوچوال وو او نظرونو يې په لوېديز مدنيت باندې ژور اثر کړی دی، خو ده رسمي زده کړه نه ده کړې. پلار يې دننه په کور کې د هغه روزنه او پوهنه کړې ده. دده پوهنه په دغه ډول او په دغسې سويه شوې چې شايد په نړۍ کې د بل چا روزنه او پوهنه په دغه ډول نه وي شوې. پلار يې، جېمز مل (James Mill)، هوډ کړی و چې له خپل زوی نه يو نابغه جوړ کړي.

جېمز مل دغه کار د انگليس د يوه نامتو فيلسوف، جان لاک (John Locke)، ددغه نظر پر بنسټ کاوه چې د انسان ذهن په پيدايښت کې د "سپين کاغذ" په شان دی. نورو فيلسوفانو دغه "سپين کاغذ" سپينه تخته يا ناليکلې تخته (tabula rasa) نومولې. د جان لاک د نظر له مخې پوهه يوازې له تجربې څخه راوړي او "په پوهه داسې څيز نشته چې رومي په احساسونو کې نه وي." ددې مانا دا کيږي چې پوهه له احساس

نه پرته ممکنه نه ده. او هغه وخت چې احساسونه دماغ ته ورسېږي، هغه يې يوله بله نښلوي او فکر پرې کوي. لاک دغه پروسه عقلي استدلال بولي. په دې ډول نظرونه او فکرونه په اصل کې د احساسونو محصول دي او شخصيت د نظرونو يو پېچلی ترکیب دی او شخصي هويت په حافظه کې د نظرونو له ذخيره کولو څخه حاصلېږي.^(۱)

په ساده ژبه د جان لاک د نظر له مخې انسان اول د حواسو له لارې اطلاعات تر لاسه کوي او دماغ بيا له هغو نه د فکر کولو په پروسې سره مفهوم او علم ته رسېږي. دغه طريقه تجربې پوهه (empiricism) نومېږي. نورو برتانوي سوچوالو، په خاص ډول ډېويډ هيوم (David Hume) (۱۷۱۱-۱۷۷۶)، برکلي (George Berkeley)

(۱۶۸۵-۱۷۵۳) او ستوارټ مل ورته انکشاف ورکړ. دا د ذاتي آيديا گانو له فلسفې څخه بېله ده چې د فرانسې فيلسوف رنه دکارت (Rene Descartes) (۱۵۹۶-۱۶۵۰) دمخه وړاندې کړې وه او زموږ په مهال کې امريکايي ژبپوه، نوم چامسکې او نورو دغه نظر وړاندې کړ چې انسان د ژبي جوړولو استعداد له اول نه په طبيعي ډول لري.^(۲) چامسکي دغه نظر وړاندې کړ چې "څنگه چې هر ماشوم ددې استعداد لري چې هر ډول ژبه زده کړي، نو ټول ماشومان به هغه بنسټيز جوړښت په گډه ولري."^(۳)

جېمز مل چې د جان لاک د نظر له مخې د خپل زوی پوهنه په خپل لاس ونيوله، پروگرام يې دا شو چې د هغه د ذهن "سپين کاغذ" يا "تاليکلې تخته" له عقلي فکرونو څخه ډکه کړي، بيا نو دا منطقي وه چې د جان ستوارټ مل ښوونه د لرغوني يونان د تعليماتو له مخې وشي چې مدنيت يې، د وخت د نورو مدنيتونو پر خلاف، په اساس کې د عقل پر

پرنسپونو ولاړوو.

ستوارټ مل په درې کلنۍ کې د رياضي او لرغوني يوناني ژبي او په اته کلنۍ کې د لاتين، الجبرې او هندسې په زده کړې پيل وکړ. په دولس کلنۍ کې د منطق او فلسفې د زده کړې لپاره تيار و. زده کړه به د سهار په شپږو بجو پيل کېدله او ټوله ورځ به يې دوام کاوه. (د بارک حسين اوباما مور هم په شپږو بجو په اوباما زده کړه پيل کوله.) د مل کور د هغه لپاره ښوونځی وو او پلار يې د خپل زوی د عقلي استعداد او انکشاف ته متوجه و؛ د هغه احساساتي او جذباتي خوا يې له نظر نه غورځولې وه. شعري او تخيلي خوا يې هم له پام نه غورځولې وه. دهغه ټول کوشنې په دې کې و چې د خپل زوی عقلي ظرفيت د تنور د دورې پوهانو د نظريو له مخې و غوړيږي. ددې لپاره يې مناسب چاپيريال هم ورته برابر کړی و. جېمز مل چې د افراطي فيلسوفانو (radical philosophers) يو وتلی کس و، خپل زوی هڅاوه چې ددوی په بحثونو کې گډون وکړي. د هيواد نامتو اقتصاد پوه، ډېويد ريکارډو (David Ricardo)، هم په همدغې ډلې کې و. مل په تنکۍ ځواني کې د هغه او د پلار په بحثونو کې گډون کاوه او د سياسي اقتصاد په اړه يې پخپله هم نظر ورکاوه. خو دده لوی هڅوونکی نامتو او غبرغادي فيلسوف جرمي بنتهام (Jeremy Bentham) (۱۷۴۸-۱۸۳۲) و چې د خپل ابتکاري ذهن په قوت او پرله پسې زيار سره هم نوي پروجې اېستلی او هم يې نوې ايډياگانې وړاندې کولې، ددغې فلسفې پر بنسټ چې د خورا ډېرو، خورا ډېره ښکمرغي، د قانون او اخلاقياتو بنسټ دی.

بنتهام هم د ستوارټ مل له پوهنې سره علاقمن شو. د پلار په شان يې هغه دغسې يو کس وگانه چې دده فکري ميراث به نوي نسل ته ورسوي.

دا يو پرځای تشخيص ثابت شو. مل په ځوانۍ کې د هغه د شاوخوا يو ميليون يادښتونو او وړو ليکنو نه يو منسجم اثر را وايست، په نامه د 'شواهدو په اړه' (ON EVIDENCE). خو مل چې د بېتھام د گټورتوب په فلسفه کې څومره ژور کېده، هغومره پرې انتقادي کېده. ان تر دې چې ځانله يې بېله لاره غوره کړه، لږ و ډېر هسي چې په لرغوني يونان کې چې ارسطو د افلاطون د ايډيا فلسفه چې موجوده نړۍ يوه ايډيا ده، ترک کړه او د تجربې او مشاهدې لار يې ونيوله او په نونسمي پېړۍ کې مارکس د هيگل ايډيالي فلسفه په مادي فلسفې واړوله.

مل برسېره پر دې چې د بېتھام د خوښي فلسفې، د لذت پر وړاندې د کيفيت خوا تينگه ونيوله. د هغه د گټورتوب په فلسفه کې يې د ليبرال فکر گډ کړ، په دې ډول چې "د خوښۍ ارزښت په هغې ښېگڼې کې پروت دی چې د فرد ژوند ته يې راوړي. بيا هم د ټولو له گټې سره بايد د ټولو فکر په نظر کې وي. اجبار بايد هيڅ نه وي. نيکمرغي به په هغې ټولنې کې ښه نفوذ کولی شي چې هلته هرڅوک پرېښوول شي چې د خپلې خوښي نيکمرغي ولټوي او يوازنی شرط بايد دا وي چې د نيکمرغي دغه فردي ډول د نورو د نيکمرغي له رقم يا له ټوليز ښه والي سره ټکر و نه کړي."

مل په دې ډول په عملي ژوند کې په فردي آزادي باندې تينگ ودرېد. دی معتقد و چې "فرد په خپل ځان، په خپل بدن او په خپل ذهن باندې د مطلق حاکميت خاوند دی." په دې ډول "مل آزادي غوره کړه چې فردي موخو ته پرې ورسېږي." مطلب "دا و چې د فرد د غوږېدلو وړ طبيعي قوت آزاد شي، ددې له پاره چې موږ ټول قادر کړي چې خپل ټول استعدادونه کشف کړو. دغسې آزادي به زموږ ټولو استعدادونو ته د

تخليق او ابتکار لامل شي. په نتیجه کې به موږ وکولی شو چې په اخلاقي، روحي او عقلايي لحاظ پرمختګ وکړو. دا به په خاص ډول دغسې ټولنه رامنځ ته کړي چې په هغو ناوړو پېښو غلبه وکړي چې مارکس يې پارولی و، خو د انقلاب له شديدو وړانيو څخه پرته.

د مل فکرونه په ليبراليزم، امپريسيزم او يوټيليتيريزم، يا د آزادۍ په فلسفه، د تجربې په فلسفه او د گټورتوب يا د نېکمرغۍ په فلسفه خلاصه کېدلی شي، خو دا د هغه د فکرونو يو ساده او نيمگړی تصنيف دی.

ليبراليزم هغه سياسي، اجتماعي او اقتصادي دکتورين يا نظر ته ويل کېږي چې کلاسيک جوړښت يې په فردي آزادي، محدود حکومت، تدريجي ټولنيز پرمختګ، لېسه فېر، يا آزادې سوداگرۍ ولاړ وو. اوسنی ليبراليزم په داسې حال کې چې په فردي آزادي او شخصي فرصت عقیده لري، له دولت نه غواړي چې په ټولنيزي ښېگڼې او ټولنيز سياست کې رول ولوبوي. د دواړو شکلونو مفهوم د عمل او وجدان آزادي په غير کې نيسي. ليبراليزم په نونسمي پېړۍ کې د منځنۍ طبقې له سوداگرو او متشبثانو د ايډيالوجۍ په شان انکشاف وکړ. د هغه عقلي بنسټ د جان لاک په سياسي فلسفې او د تنور دورې په انساني پرمختګ، او د عقلانيت په عقیده د آدم سمت د آزاد مارکېټ په اقتصادي نظريو او د بېتھام او جان ستوارټ مل د گټورتوب په فلسفې اېښوول شوی و.^(۴) د ليبراليزم مرکزي ټکی فردي آزادي ده، په دې ډول چې فرد به د قانون له مخې له محدوديت او اجبار نه آزاد فعاليت کوي او له دغې لارې به هم د ځان او هم د ټولنې گټې خوندي کوي. څنگه چې ټولنه له افرادو نه جوړه ده، که افراد پوه، فعال او د ايډيال خاوندان وي، ټولنه ډيناميکه او ابتکاري کېږي. د مل په نظر دا د ټولنې مسؤوليت دی چې دغسې افراد

و روزي. دی دا هم وايي چې هر فرد د بل په شان مهم دی. گدايگر له پاچا زوی سره برابر دی او په نړۍ کې ټول په يوه ډموکراتيک بنسټ ولاړ دي.^(۵) ځينې نور ددې پر خلاف وايي چې د افرادو اصلاح د ټولنې په اصلاح پورې تړلې ده، خو تجربو ښوولې د ټولنې په نامه د غېر ډموکراتيک حکومت له خوا د افرادو اصلاح اجبار او تشدد حتمي کوي چې دا مل او ملگرو ته د منلو وړ نه دي. د افرادو د اصلاح اساسي لار پوهنه ده چې له بده مرغه په ټولي نړۍ کې ورته لازمه توجه نه کيږي. تر هغو چې پوهنه او روزنه د ماشومتيا په مهال د فاميلونو او وروسته د ټولنې له خوا په ډيموکراتيکي طريقې سره و نه شي او د انسان دوستۍ مضمون په درسي نصاب کې شامل نه شي، د ټولنې او په نهايت کې د نړۍ والي ټولنې اصلاح به هسي يو خيال او د انسان ژوند به تل کړکېچن او ناخوښه وي. په اصل کې دا پوهنه، پوهه او ټکنالوجي ده چې د پرمختگ، ټکنالوجۍ او د باکفېته ژوند لامل کيږي. ارسطو ويلي وو چې مور او پلار اولاد ته ژوند ورکوي خو ښوونکي ورته ښه ژوند ورکوي.

امپيريستم يا تجربې فلسفه د پوهې هغه طريقه ده چې د حواسو په شواهدو سره تائيد کيږي. په ليدلو اورېدلو، بويولو، حس کولو او چښلو سره موږ د شاوخوا په اړه مفکوره جوړوو. په دې ډول تجربې پوهه له هغو نظريو څخه جوړېږي چې د مشاهده شويو يا حس شويو واقعيتونو (facts) پر اساس تر لاسه کيږي.^(۶) داسې هم ويل کيدلی شي چې تجربې پوهه هغه پوهه ده چې وايي د واقعيت د موضوع گانو ټوله پوهه له تجربې، مشاهدې او حس کولو نه راوړي او د پوهې ټولي ادعاګانې يوازې د تجربې له لارې د اعتبار وړ کېدلي شي. د پوهې دغې فلسفې په انګريزي ويونکو ولسونو باندې ژور اثر کړی دی او له جان لاک نه

وروسته د برتانيې ډېرو سوچوالو هغې ته ډېر انکشاف ورکړی دی. د نېکمرغۍ يا گټورتوب د فلسفې اصلي پرنسيب دادی چې د خورا ډېرو خورا ډېره نېکمرغي د قانون او اخلاقياتو بنسټ دی. ددغې فلسفې مبتکر جرمني بنټهام وو او جان ستیوارټ په همدغه نامه په خپل يوه اثر کې ډېر ژور لار، انکشاف يې ورته ورکړ او د هغه کمي يا مقداري شکل يې کيفي کړ او دا يې هم وښودله چې هغه ډېرې درجې لري. ددغه کتابگوټي د ليکوال په ژبه "د ليبرل گټورتوب ايډيا چې مل ورته انکشاف ورکړ، د هرې هغې تولني له لارې چې خومره ليبرال کېدله، هغومره خپرېدله. تر دې حده چې د گټورتوب دغه پرنسيب اوس په لويديځ ډول ډموکراسيو کې د اساسي قانوني حق په شان شوی دی."

مل د خپل 'د سياسي اقتصاد پرنسيبونه' په نامه اثر کې د برتانيې د کلاسيکو اقتصاد پوهانو په نظريو کې اساسي تغير راوست او هغه دا چې په اقتصادي فعاليت کې توليد قوانين لازم کوي. يعنې آزاد مارکيټ ځانله قوانين لري چې مداخله بايد پکې ونشي، خو "وېش" هيڅ قوانين نه لري او شتمني همدا چې توليد شوه د ټولنې د هغې برخي احساسات او نظرونه ورته قوانين ټاکي چې توليدوي يې. مل د شتمنۍ په وېش سره په پانگه والي نظام کې اخلاقيات گډ کړل. مل په دغه ډول د کلاسيکو اقتصاد پوهانو د نظرونو په دغسې اړولو سره د پانگه والۍ نظام له بېخ نه اصلاح کړ. دا په زياته اندازه دده ابتکاري نظرونه دي چې د نن ورځې لوېديځه نړۍ ډموکراتيکي او د عامه ښېگڼو (welfare) ټولنې شوې دي او په هغو کې د هر چا د فکرونو او ابتکارونو لپاره لاره خلاصه ده.

مل ته فردي آزادي دغومره مهمه وه چې د خپل پلار د نظر له مخې يوازې عقلي اړخ يې د انسان پېژندنې لپاره کافي و نه گانې او د هغه د ښې

پېژندنې لپاره د رومانتيکي شاعرانو او ليکوالو آثارو ته هم ورننوت. پلار يې دده پوهنه او روزنه ددغه نظر له مخې کوله چې دده دماغ د جان لاک په نظر يوازې له عقلي فکرونو څخه ډک کړي. مل ددغسې روزنې او پالنې په اثر دغسې انسان شوی و چې "... تر اوه ويشت کلنۍ پورې د هغه دننني ژوند په دليل او عقل سره پوره اداره کېده." مل به د تنور دورې په نيمگړتيا او د چارلز ډارون (۱۸۰۹-۱۸۸۲) 'د عضوي موجوداتو سرچېنه' په لوستلو سره په دې فکر شو چې انسان له عقل نه برسېره نور طبيعي ميلانونه هم لري چې هغه کړوړو ته که هغه شعوري وي يا غېر شعوري، هڅوي. هانس مور گڼتا د عقلاني فلسفې دغه نيمگړتيا په دغه ډول واضح کوي: "عقلاني فلسفې د انسان طبيعت، د اجتماعي نړۍ طبيعت او پخپله د عقل طبيعت سم پېژندلی نه دی. هغه دا نه ويني چې انسان درې بعدونه لري، بيالوجيکي، عقلاني او روحي. د بيالوجيکي محرکاتو او د روحي غوښتنو په نظر کې نيولو سره هغه د انسان د ټول شته والي په حدودو کې هغه وظيفه په ناسمه توگه تعبيروي چې عقل يې تر سره کوي." (۷)

خو دا چې پخپله عقل څه خيز دی، په دې اړه دقيق تعريف نه دی ليدل شوی، که څه هم انسان د عقل خاوند دی او د هغه په حکم عمل کوي، يايې بايد وکړي. د يوه ماشوم گوته چې اول ځل په اور وسوځېدله، بيا د عقل په حکم له اوره څخه ځان ساتي. په دې ډول عقل هغه استعداد يا قوې ته ويل کېدلی شي چې انسان پرې د ځان ساتنه کوي او د ځان په خاطر بل چاته هم خطر نه پېښوي او دی چې کله روحي، عقيدوي، جسمي او نورو محدوديتونو او دسپليونونو ته غاړه ږدي، دغه کار په اصل کې د ځان د پاره کوي. بيا هم مور گڼتا: "هغسې چې په فزيکي

نړۍ کې د عقل د قوانينو سره د برياليتوب ضمانت کوي، داسې هم هغه په ټولنيزه نړۍ کې د عقل له قوانينو سره مطابقت کوي. که ټولو انسانانو د عقل حکم ومانه، جگړې به چې سره بېلوي يې، ورکې شي. او که نور څه نه وي، په روغې جوړې به واوړي. ... يوه کامله نړۍ هغه ده چې ټول پکې د عقل د حکم اطاعت وکړي.^(۸)

البته دغسې کړه اسانه نه دي، په تېره بيا په هغه چاپېريال کې عقل او عقیده سره وران وي، لکه چې زياتره همدغسې وي. خو که انسان روغ او آرام ژوند غواړي، بله لاره هم نه لري. نو انسان چې له هر نظر نه عمل کوي دايې په ګټه ده چې هغه د عقل په رڼا کې وکړي. که د عقل دقيقه پېژندنه ګرانه ده، په دستور يې عمل کېدلی شي. په دې اړه جان ستوارټ مل ښه بېلګه کېدلی شي چې د ښې روزنې او پالنې له امله يې تر پايه پورې د انضباط او پرنسيب له مخې ژوند وکړ او روحي، جنسي او عقيدوي تمايلاتو ته تسليم نه شو. ددغسې پوهنې او روزنې په رڼا کې و چې هغه يو نادر فيلسوف شو. که هغه له دغسې پوهنې او روزنې نه بهره من نه وای، هغه شايد يو عادي او بې نومه انسان تېر شوی وای. دده مثال ښيي چې په سمې روزنې، سمې پوهنې او سمو ضابطو سره عقل انکشاف کوي او انسان د کمال په لور درومي. بيا نو ويل کېدلای شي چې انسان په ښې پوهنې سره قادر کېدلی شي چې ځان او نور وپېژني او د دوستۍ په روحيې سره ژوند وکړي.

دا به د جان ستوارټ مل او داسې نورو برتانوي فيلسوفانو د نظريو له امله وي چې اوسني برتانويان په يوه منظمه ټولنه کې په عمومي ډول د عقل په رڼا کې ژوند کوي، سره له دې چې ددوی د ټولنې مخينه سخته طبقه ييزه او ترخه ده. خو برتانويانو دغسې ژور سوچوالان درلودل چې د

افرادو د استعدادونو د غوړېدلو او د ټولنې د اصلاح او ښه تنظيم په اړه يې اساسي ابتکاري نظرونه وړاندې کړي دي. دا به ددوی د نظریو او داسې هم د لوړو پوهنیزو مرکزونو د شته والي له امله وي چې برتانویان اوس په سالمه ټولنه کې د فردي آزادۍ پر اساس ژوند کوي او خپلمنځي ستونزې او کشالې په خبرو سره هواروي. په لندن کې د پوهنتون د زده کړې په وخت کې ماته مالومه شوه چې په برتانيه کې د فردي آزادۍ او عقل له مخې غوندې او بحثونه عام دي، نه یوازې په درسي او علمي مرکزونو کې، بلکې په کلیو کې هم ددغسې بحثونو او د لوړې سويې د انتقادي پوهنې له امله به وي چې برتانویان اوس په عمومي ډول د فکري تقلید له حال نه وتلي او د آزاد فکره انسانانو سطحې ته لوړ شوي دي. مهم فردي خاصیتونه یې دا دي: په رښتینتوب معتقد دي، له دروغ ویلو نه ډډه کوي، فزیکي خپرې نه سره لگوي، اداري فساد پکې نشته. ددغه واقعیت غټه بېلگه داده چې د لندن پوهنتون له حکومت نه بودجه ترلاسه کوي، خو حساب نه ورکوي. په دغه دلیل که حساب ورکړي، علمي آزادي به یې محدوده شي. حکومتي چارواکي په دې اړه شکایتونه کوي، خو ویلی نه شي چې په پوهنتون کې اداري فساد دی. برتانویانو ته پوهه او پوهنه دغومره ارزښت لري چې ځینې چارواکي یې، د ښځو په ګډون، له تقاعد وروسته هم د لوړو زده کړو کورسونه وایي. دوی د انسان دوستۍ له لوړې درجې نه بهره من دي. د انگلستان، سکاټلېنډ، ویلز او شمالي آیرلېنډ ځینو سیمو ته د سفر په وخت کې محلي خلکو ما ته چې یو بېګانه کس وم، په ورین تندي لارښوونه او د ضرورت په حال کې راسره مرسته کړې ده.

د برتانوي افرادو د کرکټر د جوړېدلو عوامل ډېر دي، لکه د نورو خلکو

چې دي، خو متفکرانو يې په دې اړه اساسي اثر لرلی دی، لکه هسي چې د لرغوني يونان فيلسوفانو چې د آتن په آزادو نارینه و باندې لرلی و. په لرغوني يونان کې د مذهبي بنديزونو په نشته والي سره آزاد تفکر عام و. نتيجه يې د سترو متفکرانو هسکېدنه شوه، ډېر نوميالي يې سقراط، افلاتون، ارستو، زينو او نور دي. (۹) دوی دغسې متفکران وو چې د انسان په اړه ددوی فکرونه د عالمي اوصافو د لرلو له امله تر اوسه هم د اعتبار وړ دي.

د "سقراط د محکمې او مرگ" په نامه د افلاتون له څلور ډيالوگونو نه ښکاره ده چې عادي نارینه آتنيان چې د سقراط د بنديتوب په وخت کې له هغه سره غږېدلي دي، د عقل او فکر په چوکاټ کې غږېدلي دي، نه د جذبې، احساس او عقيدې له مخې. که څه هم د بحث زياتره موضوع گاني د سقراط د ژوند يا مرگ په اړه وې چې دوی يې ټينگ پلويان وو. (۱۰)

خو زموږ افغانان په دغې يوويشتمې پېړۍ کې هم جذباتي، احساساتي او مذهبي دي. تربرورگلو، انتقام، دښمني او وژنه پکې مروج ده. اوس خو لا ځان وژنه او بل وژنه هم پکې مروج شوې ده.

پوښتنه داده چې افغانان چې تر برتانويانو اوږد تاريخ لري، ولي په دغه فکري حال کې دي؟ په لنډه توگه، افغانان په پېړيو، پېړيو کې پخپله اراده يا د اجتماعي جبر له مخې مقلد او نا آزاد وو او د عنعنو او دودونو له مخې يې تقليدي ژوند کاوه. له هغو فکرونو او نظريو سره هم نا آشنا وو چې د نويو انکشافاتو له امله، په نورو ټولنو کې د فرد او ټولنې په اړه وړاندې کېدل، نو په ژوند کې يې اساسي بدلون پېښ نه شو. خو افغانان د حنفي مذهب او د خپل چاپېريال د واقعيتونو په رعايت سره د نونسمې

پېړۍ تر نيمايي پورې په فکر او عمل کې اعتدالي او په مذهبي لحاظ د زغم خاوندان او آزاد طبع وو. له دوی سره په ملک کې ارمني عيسويان، يهودان، هندوان او سيکان اوسېدل. له هغه وروسته وو چې افغانان اول له برتانويانو سره د جنگونو او په شلمه پېړۍ کې له شوروي روسيانو سره د يوه اوږده جنگ له امله په خپلو ديني ارزښتونو نور هم ټينگ او د نامسلमानو په وړاندې حساس شول.

د قانوني پاچايي په ډموکراتيکه لسيزه کې د افغانستان په رسمي سياست کې د ليبراليزم پر اساس يو نوی فصل پرانيستل شو او د عصري پوهنې په پراخېدلو سره په تعليم کړو افغانانو کې فکري آزادي نفوذ وکړ. په دغه وخت کې و چې يو شمېر فعال سياسي افغانان د جرمني د مارکس، د روسيې د لينن، د جارجيا د ستالين او د چين د ماوزيتونگ د نظريو له مخې په عصري گوندونو کې تنظيم شول او په وړاندې يې مذهبي ساتنپالان، د عراق د محمد عبدالوهاب، د هند د مولانا ابوالعلي مودودي او د مصر د حسن البنا او سيد قطب د نظريو پر بنسټ په اسلامي تنظيمونو کې تنظيم شول. په دې ډول دوی سره پوره متضادي ډلې په سياسي ډگر کې فعالې شوې او افغان سياست سخت قطبي شو. دغه گوندونه په يو څه استثنا يو په بل پسې په واک شول. دغو گوندونو او تنظيمونو په واکمني کې کوبښن کاوه چې د ټولنې اساسي اړيکي له سره تنظيمي کړي، هغه هم په حکومتي زور.

د بېگانه فکرونو او ايډيالوجيگانو پر بنسټ ولاړ و دغو گوندونو او تنظيمونو خپله ايډيالوجي سپېڅلې او د متقابلې خوا ايډيالوجي پوچه او مردوده گڼله. هرې ډلې د خپلې "سپېڅلې" ايډيالوجۍ په تعميل کې د ټولنې جاري واقعيتونه په نظر کې نه نيول او په خپلې ايډيالوجۍ په جزمي

ډول ټينګ درېدل. بيا نو هرې خوا د واکمنۍ پر مهال خپل مخالفان ځپل او په تشدد سره يې له مېنځه وړل. افغانستان په دې ډول د لومړي ځل لپاره د سره متضادو او دښمنو ايډيالوجيگانو د پلويانو تر مېنځ د وژونکي مقابلي ډګر وگرځېد. ليبرال او ملي افغانان هم تر ډېره حده وځپل شول او ددوی په ځپلو سره متوسطه تعليم کړې طبقه چې د کلونو کلونو د پوهنې محصول وه، له مېنځ څخه ولاړه او د هيواد سياست په حکومتي چارو کې د بې تجربې، هغه هم د افراطي او جزمي گوندو او تنظيمونو ته منحصر شو. په نتيجه کې په افغانستان کې د سياست په ډګر کې د تقليد او فکري مريي توب يوه نوې دوره پيل شوه.

اوس که څه هم ددغو گوندونو او تنظيمونو د مطلقي ناکامۍ نه وروسته نوي ليبرال او ډموکراټ افغانان چې زياتره يې تعليم کړي او د انتقادي روحيې خاوندان دي، د عصري پوهنې په پراخېدلو سره، هسک شوي دي، بيا هم د فرد او ټولنې د اساسي موضوعگانو په هکله نوي اساسي فکرونه نه دي وړاندې شوي او ټولنه په اساس کې لا متحجره ده. اوس لا قومي او عقيدوي احساسات لا پياوړي شوي او له مرکز نه د فرار ميل ښکاره شوی او ملي پيوستون هم سست شوی دی.

دا ټول له دې امله چې د گوندونو او تنظيمونو د واکمنۍ په مهال خپل هيواد تر زياته حده له لايقو او مجربو افغانانو نه محروم کړ او په پرېمانه وژلو سره يې افغان ژوند هم ارزان او بې ارزښته کړ. په دغه ډول دغو ورانوونکو او وژونکو رځيمونو، سره له دې چې د سريو څو لويان يې د پوهنتون استادان هم وو، د وژني ډېر بد ميراث پرېښود.

بده يې لا داده چې دغه ميراث د سرطان د مرض په شان ريښې کړي او د خپل سر وژلو نوي طريقې اېستل شوې دي. دا په خاص ډول وروسته

له هغه و چې د امريکې زبرځواک حکومت د يوه بېگانه عرب، عصامه بن لادن په سر د ۲۰۰۱ کال په آخر کې د طالبانو اسلامي امارت په نظامي او هوايي قوت سره نسکور کړ او بيا د لوېديځې نړۍ د ډېرو هيوادونو پوځونه هم د امريکې له لوی پوځ سره په افغانستان کې ځای پر ځای شول. په نتيجه کې د څه باندې لسو کلونو په موده کې د طالبانو د شريکو او دباندنيو پوځونو په مقابله کې له دواړو خواوو نه په زرگونو افغانان او باندنيان هم ووژل شول. امريکا په همدغه دوران کې د وران شوي افغانستان د بيا آبادولو په لار کې يوسلو درې ميليارډه ډالره و لگول، خو که دغه پيسې چې د افغانستان لپاره خورا ډېرې وې، په رښتيا او پر ځای لگولې شوې وای، افغانستان به بيرته ودان او د افغانانو غټې ستونزې به هوارې شوې وای. خو په افغانستان کې حکومت د بېساري، ډېر عام اداري فساد او د باندنيو د ناوړه مديريت له امله و چې دغو پيسو خلکو ته هغومره گټه و نه کړه چې دوی يې هيله من کړي وو.

اوس (۲۰۱۶) که څه هم د امريکې او ناټو پوځونه شاوخوا لس زرو ته لږ شوي دي او اصلي دنده يې جگړه کول هم نه دي، بياهم يو پراخ جنگ روان دی او د وژلو او ترهگرۍ قربانيان افغان نظاميان او ولسي وگړي دي، دغه وژني، هغه هم د ولسي معصومو خلکو، بايد افغانانو ته د زغم وړ نه وي، خو څنگه چې د پرله پسې جگړو او ترهگرۍ له امله د افغانانو ژوند ارزانه شوی دی. د سليم عقل آواز ته وژونکي غوږ نه نيسي. اوس لا د وژني نوي شکلونه، انتحاري وژني (ځان وژنه او بل وژنه) نه يوازې د نارينه و، بلکې د ښځو او ماشومانو [وژني] هم رواج شوي دي؛ که څه هم دا د ټولو بشري حقوقو او اسلام پر ضد عمل دی. په قرآن مجيد کې د النسا د سورت په ۹۳ م آيت کې ارشاد دی چې که "څوک

يو مؤمن په ارادي ډول وژني د هغه پاداش دوزخ دی چې هلته به (د تل لپاره) وي او د خدای تعالیٰ عذاب او غضب به پر هغه وي او سخته جزا به ورته تياره وي. "لوی امام ابو حنيفه په فقه اکبر فتوا کې مؤمن دغسې مسلمان بنودلی دی: "موږ هېڅ څوک د گناه له کبله کافر نه گڼو او نه موږ د هغه له عقیدې نه منکر يو." (۱۱)

د وژني ميراث لا هم په قوت کې دی او د ختم هيله يې ضعيفه ده. دا د افغان په تاريخ کې تر هر بل جنگ نه اوږد دی او ښکاري چې هغه به په يوه او بل شکل نور هم اوږد شي، مگر په هغه حال کې چې د سياست د ډگر لوبغاړي د خپلو ايډيالوجي گانو افراطي اړخونه پرېږدي او د زغم په ښوولو سره د روغي جوړې لار ونيسي. څنگه چې ددغو ډېرو ډلو مخينه د جنگ، وژني او افراطيت ده، قوي حکومتي نظام په خپله گټه نه ويني. دوی دا هم په نظر کې نيسي چې د شورويانو او د لوېديزو پوځونو په وتلو سره کراري په وطن کې خوندي نه شوه او دوی په خپلو کې د جنگ يوه بله دوره پيل کړه. په داسې حال کې چې پخوا د برتانوي لښکرو په وتلو سره په وطن کې کراري شوې وه، هغه وختونه په افغانستان کې ددوی په شان تنظيمونه نه و.

دغه ټول جنگونه، د کورنيو جگړو په گډون، دغومره اثرناک شول چې د افغانانو کرکټر او سلوک ته يې تغير ورکړ. اوس حتی ښځې او ماشومان هم په دغسې بېرحمۍ سره وژل کيږي، لکه په ديارلسمه پېړۍ کې چې چنگېزيانو وژل. ددغو ټولو جنگونو، وژنو او د هيواد د وړانولو بيان نه دی شوی. امکان يې هم نه مالومېږي. يو څو وروستۍ بيلگي يې دادي: د تېر کال (۲۰۱۵) په اوایلو کې د کابل ښار د شاه دو شمشېره ماجت تر څنگ اتو نارينه و، په گډه په جوش سره د فرخنده په نامه يوه ځوانه

نجلی ووژله. ما ته نه ده مالومه چې د افغانستان په تاریخ کې به دغسې بېرحمه وژنه، هغه هم د یوې ښځې او د ښار په مېنځ کې ارگ ته نژدې شوې وي. وروسته د غور ولایت د غلمین په ولسوالۍ کې شاوخوا شلو سریله طالبانو، نونس کلنه رخشانه یو په بل پسې په تیرو وویشتله، تر څومره شوه. د سریله طالبانو د صحرايي محکمې په نامه یوې سریله محکمې هغه په سنگسار محکومه کړې وه، په دې چې هغې له دېنه انکار کړی و چې له یوه پنځه پنځوس کلن سړي سره واده وکړي چې پلار یې ورته په نامه کړې وه. د ۲۰۱۵ کال په نومبر کې د زابل په ولایت کې اوه هزاره لارویان - څلور نارینه دوی ښځې او یو ماشوم ووژل شول، بې له دې چې کوم جرم یې کړی وي. ویل شوي دي چې دا د داعش (د عراق، شام د اسلامي دولت) ته منسوب د ملایانو کار وو. په ۲۰۰۸ یا ۲۰۰۹ کې په سوات کې د راتول شویو ډېرو خلکو په مخ کې د چند په نامه د اوه لس کلنۍ نجلی په درو وهل وو په داسې حال کې چې د هغې لاس او پښې تړلي شوې وې. هغه وخت طالبان هلته مسلط وو. د ۲۰۱۶ کال په جنوري کې د فاریاب ولایت په غورماچ کې یوه سړي د خپلې شل کلنې ښځې، رېزه گل، پزه پرې کړه او خپله یې، چېرته نژدې، د طالبانو تر لاس لاندې سیمې ته پناه یووړه.

په بله سطحه کې څو کاله وړاندې د شرعي محکمې له خوا د ښاغلي غوث زلمي په اعدام محکومېدل وو، په دې چې هغه د خلکو د پاره قرآن مجید په فارسي اړولی و. دی بیا د کوم چا په شفاعت عفو خو له وطن نه د تل لپاره وېستل شو.

له دغو پیښو نه واضحه ده چې جنگ، هغه هم پرله پسې جنگ او وژنه، انساني صفتونه له مېنځ نه وړي او انسان وژنه عامه کیږي. د افغانانو په

تاريخ کې دغسې افغان وژنه عامه نه وه. دا ډېره غټه تراچيدي ده چې د افغانانو په ډېر ښکلي ملک کې دغسې کرغېړني پېښي کيږي، هغه هم په يووېشمه پېړۍ کې. چاره په کار ده چې وخت له وخت نه تېر نه شي او که نه ددغسې جنگ، وژني او ترهگرۍ به افغانانو ته ددغسې لويو ملي مصيبتونو لامل شي چې که خلاصون ترې نه کېدونکي نه وي، خورا گران به وي. اساسي چاره پکار ده. د استاد محمد ظريف امين يار په نظر چاره داده چې: "ما بايد در طرز تفکر خود تجديد نظر بنيادي کښم." د اساسي چاري لپاره حتمي ده چې د افغانستان جاري واقعيتونه په نظر کې ونيول شي. افغانستان نور يو گوبنه شوی هیواد نه دی او افغانان نور په تقليدي ژوند قانع نه دي. په ميلونونو افغانان اوس په گاونډيو هيوادونو او په لکونو نور په اروپا، امريکا او کاناډا کې پراته دي. تېر کال (۲۰۱۵) شاوخوا دوه نيم لکه افغانان اروپايي ملکونو ته د ژوند لپاره لاړل. دننه په وطن کې عصري پوهنه، د پوهنتون په سويه، تر هر بل وخت پراخه شوې ده او ډېر افغانان د الکترونيکي مخابراتي وسايلو - موبایل تيليفون، انټرنيت او تلويزيون له لارې له نړيوالو سره په زياتېدونکې اندازه په تماس کې دي. هره گړی د نويو مالوماتو خاوندان کيږي، تنوير کيږي او هڅول کيږي چې ژوند د عقل په لارښود وکړي او له تقليدي ژوند نه مخ واړوي. دا يو پراخ او پراخېدونکی حرکت دی، پدې چې دا د عادي افرادو حرکت دی او افراد د هرې بشري ټولنې بنسټ جوړوي. اوس د افغاني ټولنې چلوونکو ته حتمي ده چې ددغه حرکت له پياوړي کېدلو سره مرسته وکړي او، په خاص ډول، افغانانو ته د هر ډول پوهنې زده کړه اسانه کړي. افرادو ته د آزادي او ددغې لارې نه ممکن کيږي چې خپلو استعدادونو ته چې انکشاف ته يې ټاکلی حد نشته، د کمال په لور

انکشاف ورکړي. افراد د ښې پوهنې او آزادۍ په حال کې فکري ابتکارونه کوي او د ژوند لا ښې طريقې راباسي.

افغانانو ته هم اوس حتمي شوې چې له خپلو جنگونو نه عبرت واخلي او له نويو انکشافاتو نه د ژوند د ښه کېدلو لپاره ګټه واخلي. له دېنه پرته ژوند او راتلونکي به يې روښانه نه وي، لکه چې د پوهنتون يوه استاد وييلي دي چې: "بشریت په هغه ابتکاري استعداد چې فکرونه راباسي او عملي کوي يې، متبرک کيږي او په هغې ناتوانۍ په عذاب کيږي چې هغه يې ترک کړي چې وخت يې تېر شوی وي." (۱۲)

ددغه اثر تر لومړي لوی سرليک لاندې، د آزادۍ فلسفه، د تجربې فلسفه، د ګټورتوب فلسفه ما اضافه کړې ده.

يو ځل بيا له محترم نسيم سليمي صاحب نه مننه کوم چې له خپلو ډېرو مصروفیتونو سره سره يې دغه لیکنه هم تايپ کړې ده.

م.ح.ک.

فبروري، ۲۰۱۶

يادښتونه

- ۱- د قول نقل، وليم سهاکيان او تابل سهاکيان، د سترو فيلسوفانو ايدياگانې، خپرونه د بارنز او نوبل، نيويارک، ۱۹۶۶، ۱۳۳
- ۲- د قول نقل، محمد اقبال وزيري، پښتو د تاريخ په بهير کې، کاکړ تاريخي علمي بنسټ خپرونه، کابل، ۲۰۱۵، ۲۰-۲۲
- ۳- کرس روهمان، د آيدياگانو نړۍ، د مهمو تيوري گانو، مفهومونو، عقيدو او سوچوالانو قاموس، د بالتايين کتابونو خپرونه، نيويارک، ۱۹۹۹، ۳۸،
- ۴- پورتنۍ سرچېنه، ۲۳۱
- ۵- د قول نقل، سهاکيان، ياد شوی اثر، ۴۵
- ۶- جارج نيلر، د پوهنې فلسفي بنسټونه، ژباړه د محمد حسن کاکړ، د افغانستان د کلتوري ودي ټولنه، ۲۰۰۲، ۴۳
- ۷- هانس مارگنتا، علمي انسان د قدرت سياست په وړاندې، د شيکاگو پوهنتون خپرونه، شيکاگو، ۱۹۴۶، ۵
- ۸- پورتنی اثر، ۱۴
- ۹- هومر بالابانس، د سقراط، افلاطون، ارسطو، اپيکور او زينو په نظر ښه

انسان، ژباړه د محمد حسن کاکړ، خپرونه د افغانستان د کلتوري ودي
ټولنه، کابل، ۲۰۱۰-۱۳۸۹

۱۰- افلاطون، د سقراط وروستی ورځي، د هرولډ ټارانت ژباړه په
انگريزي کې ۱۹۶۹. دغه اثر په بېلو نومونو ډېر چاپ شوی دی.

۱۱- اسلام، د جان ولیمرتدوین، د جارج برازیلر خپرونه، نیویارک،
۱۹۶۲، ۱۷۵

۱۲- گري لینگ، ژوند، سکس او آیډیاګاني، اکسفورډ پوهنتون خپرونه،
۲۰۰۳، ۲۳۰.

جان ستوارت مل په نوي دقيقو کې

د آزادۍ فلسفه، تجربې فلسفه، د ګټورتوب فلسفه

جان ستوارټ مل په نوي دقيقو کي

د خورا ډېرو خورا ډېره نيکمرغي د قانون او اخلاقياتو بنسټ دی
 د گټورتوب فلسفې "سپيڅلی رښتين توب"
 جان ستوارټ مل (John Stuart Mill) د خبر رسولو يا گټورتوب
 فلسفې (utilitarianism) ستر مفسر گڼل کيږي، خو هغه دغه فلسفه نه
 ده اېستلې؛ حتی د هغې د ډېر پراخ نفوذ نوښت يې هم نه دی کړی. دا د
 غبرغادي نوميالي جيريمني بينتھام (Jeremy Bentham) کار و.
 جان ستوارټ مل د ژوند په وروستيو کلونو کې د بنتھام يو دقيق انځور
 کښلی: "هغه نه دننۍ تجربه لرله نه باندنۍ. هغه نه شتمني او نه دښمني

پېژندله، نه قوي جذبه، نه په مړه گېډه مړښت. هغه حتی هغه تجربه نه لرله چې د ناروغۍ له امله وي. هغه له ماشومتيا نه تر پنځه اتيا کلنۍ پورې د هلک توب په روغتيا کې ژوند کړی. هغه نه خپگان، نه د زړه دروندتوب احساس کړی دی. هغه تر پایه پورې هلک پاتې شوی و."

د بېتھام کورنۍ هغه ته کافي شتمني پرې ايښې وه چې بې له کارکولو نه ژوند وکړي: هغه د بخت له دغه نعمت نه بېسارې گټه اوچته کړه. خپل ټول ژوند يې فکر کولو ته ځانگړی کړ، خو دده ټول تفکر د فلسفې او نظري مسئلو په اړه نه و. د وړاندې تلونکې گټې رسولو ايډيال چې هغه وړاندې کړ، دده په ټول سوچ نفوذ وکړ. بېتھام په ټولو ساحو کې پر مختگ غوښت. له سياست نه تر محبس، له فلسفې نه تر يخ شويو نخودو پورې. د هغه ډېره نامتو عملي پروجې د بندي خانې په اړه يو نوی انقلابي تجويز و، په نامه د پان اپټيکان (Panopticon) يا ټول ليدونکي. دا د يوې ارايې په شان و چې په باندې خوا کې يې حجرې او په محور کې يې د چلوونکي يا امر برج تجويز شوی و. دغه ټول ليد برج (pan optic) د محبس امر په دې قادر کاوه چې د ټولو کوټو څارنه وکړي، بې له دې چې پخپله ورته ورشي. خو دا ددغه اثرناک محبس د مؤسس يوازنی ابتکاري خاصه نه وه. بېتھام وړانديز وکړ چې دده دغه محبس دې د گټې کوونکې معاملې په شان وي، په دغه ډول چې هغه به خپل لگښت پخپله پوره کوي او هغه سخت کارونه چې بنديان يې کوي "ډېر بېلارې به پر لار برابر کي." دغه پروجې به په انسان پالي هم واوړي، ځکه چې چلوونکي به يې بنديانو ته ښه خواږه ورکولی شي او روغتيايي حالت به يې ښه و ساتل شي او بنديان به چې څومره ډېر کار وکړي، هغومره ډېرې پيسې و گټي. بېتھام په دغې پروجې کې دومره ډوب شو چې په

داسې حال کې چې کونښنې يې کاوه حکومت و هڅوي هغه عملي کړي، دغومره ډېر لگښتونه وکړل چې مفلس شي او نژدې و چې بندي شي. د افلاس له قوانينو سره د هغه آشنائي (چې لاهم د اته څلوېښتو ساعتونو لپاره يو ډول کړول کېدل او د غوږو پرې کېدل پکې و) يو عبرتناک درد و.

د بېتېهام نور عملي تجويزونه د تليفون له پخواني حال (چې د مخابراتي، تيوبونو له شبکې نه کار اخيستل کېده.) تر هغې پروجې پورې رسېده چې د پانامه ترانگه له آرام سمندر سره په يوه کانال سره و منډلوي. دده بله پروجې د ترکاري سړول وه چې په ژمي کې په عيسوي اختر کې نخود و خوړل شي. نورې پروجې يې د قانون اصلاح، د مستعمرو خپلواکي د برتانيې د اساسي قانون تسويد، د لندن پوهنتون تاسيس او په پای کې د افلاس د پوره اړولو په هکله وې.

بېتېهام د خپل ژوند ډېره برخه په دې کې تېره کړه چې حکومتي لويان خپلو پروجو ته متوجه کړي، خو ده پخپله دغه کار نه کاوه. دی يو محجوب شخص و او غوره يې گټله چې گوښه ژوند وکړي او خپل وخت خپلو پروجو او نظريو ته ځانگړی کړي او يوازې له خپلو اخلاصمنو دوستانو او پلويانو سره ليدل کتل وکړي. ددوی په ډله کې جېمز مل (James Mill) د جان ستوارټ مل پلار شامل و. دغه کسان د فلسفي افراطيانو (philosophical radicals) په نامه يادېدل او دوی د بېتېهام تجويزونه عام کول. د هغه د نظريو پلويټوب پراخ اثر وکړ، په خاص ډول په پارلمان کې چې هلته د هغه د متحدانو په ډله کې ډېويډ ريکارډو (David Ricardo) و چې د خپل وخت لوی اقتصاد پوه گڼل کېده. حتی رسمي مقامونو ته د بېتېهام پرله پسې فشار اچوونکې ليکنې

(کله کله نابره) د لویو اصلاحات لامل کېدلې. د انگلستان بانک له گورنر سره د نه جعل کېدلو بانکوټ په اړه چې ده تازه پرې فکر کړی و، په مراوده کې هغه وپوښته چې په څه شمېر بانکوټونه په جریان کې دي. د بانک گورنر درک کړه چې دی یې په اړه معلومات نه لري. په بانک کې بل څوک هم پرې نه پوهېده. بانک، ددې لپاره چې د پیسو د جریان د کنټرول ادعا کولی شي، درک کړه چې مالومه کړي دغه نامالوم شمېر څومره په دوران کې دی. په دغه ډول جرمي بنتهام په بانکوټونو باندې د شمېر لیکنې او هم د لومړي مالي سیاست د مسئولیت ادعا کولی شي. بیا هم بنتهام د یوه ځلاند سودايي څخه ډېر لېرې و. د هغه ټول څو اړخیز تجویزونه او پروجې د یوه مرکزي پرنسیب له مخې وې چې هغه د گټې رسولو ایډیا (utilitarian idea) پر اساس ولاړې وې چې "طبیعت بشر د دوو خپلواکو بادارانو - درد او خوښي - تر حاکمیت لاندې کړی دی. یوازې دننه په دوی کې ده چې ویل شي، موږ باید څه وکړو، لکه هسي چې موږ څه کوو." په هغه وخت کې دغسې یو ځلانده او انسان پاله افراطي گڼل کېدله. دغه واقعیت چې اوس موږ ته څرگند ښکاري، تر زیاتي اندازې د بنتهام، جېمز مل او د هغه د زوی، جان ستوارټ مل او د هغو د گټورتوب فلسفې د ملگرو د برکته ده. هغه څه چې موږ یې مسلم گڼو، د تاریخ په بهیر کې په ډېرو ټولنو کې دغسې نه گڼل کېدله او، له یو څو نه پرته، په ډېرو ټولنو کې اوس هم همدغسې پاتې ده. د بنتهام د گټې رسولو د ایډیال نتایج په نېغه توګه په ډموکراتیک لیبرالېزم واوښت چې د لویدیز په آزادو ټولنو کې نفوذ کوي.

د بنتهام د گټورتوب فلسفه پر هغه څه ولاړه ده چې هغه "سپېڅلی رښتینتوب" باله. ددغه "رښتین توب" ادعا داده چې "د خورا ډېرو لپاره

خورا ډېره نېکمرغي اخلاقيات او قانون دی. "د هغه مقصد دا و چې فلسفه او ورسره د اجتماعي پوهو پرنسپونه د طبيعي ساينسونو په شان دقيق کړي. هغه د گټورتوب فلسفې او د هغې د نېکمرغي پرنسپ د اخلاقياتو د نوې جاذبې قوت په شان وپېژنده. هغه په ډاډه زړه هيله کوله چې د هغې په پای کې به دی يوه ورځ د ټولنيزو پوهو او فلسفې، نيوتن په شان و پېژندل شي. د هغه اساسي دليل د "گټې رسولو پر پرنسپ" بنا دی چې هغه د اخلاقي پرنسپ په شان ورته کتل. کوم څيز چې د خوښۍ لامل کيږي، ښه او هغه چې د درد لامل کيږي بد دی. خو ددې لپاره چې دغه پرنسپ اخلاقي وي حتمي ده چې د ټولنې له نظره ورته و کتل شي. کوم هغه چې پر حق وي، د هر يوه نېکمرغي اعظمي حد ته رسوي او هغه چې غلط وي د ډېر درد او رنځ لامل کيږي. موږ چې هرکله له سختو فيصلو سره مخ کيږو، حتمي ده چې نېره نېکمرغي له سوچه درد سره اندازه کړو.

دا موږ د گټورتوب فلسفې له مشکل سره مخ کوي. څنگه ممکنه ده چې موږ په فردي يا د ټولنې په سطح کې خوښي اندازه وکولای شو؟ بېنهام د خوښۍ د دقيقې اندازه کولو دغه ستونزه د "نېکمرغي محاسبې" (felicific calculus) سره په تفصيل هواره کړه. ده په خپل تحليل کې د خوښۍ اوه بېل بعدونه په لست کې ونيول، په شمول د هغه د دوام او د فردونو په شمېر سره چې په هغه سره متاثر کيږي. هغه داسې هم د شخص خوښي څلور بېل ډولونه په لست کې ونيول چې هغه له قدرت، شتمنۍ، مهارت، ښه نوم او په پای کې خوښه لږ بد نيتي (malevolence). داسې هم هغه يو درجن "ساده دردونه" و شمېرل چې په هيله کې له ناهيلۍ څخه پيدا کيږي (دا هغه کټه گوري ده چې موږ ټول مساکستان

(masochists) کوي. [هغوی چې له زورېدلو او سپک کېدلو څخه خوند اخلي] خو څرګند حقیقت دادی چې خوښي، فردي وي یا ډله ییزه، په کمي لحاظ اندازه کېدلی نه شي. داسې ټاکلی معیار نشته چې د یوې انگېزې یا محرکې (stimulus) شدت به په عام ډول له هغه نه راپیدا خوند ته مربوط کېدلی وشي. یو هندي فقیر ممکن له ترخې قورمې یا د اغزیو له توشکي نه خوند واخلي، په داسې حال کې چې هغه به یوه دنمارکي ته د زغملو وړ نه وي.

بنتهام له جېمزمېل سره له نژدې څخه کار وکړ او له زوی جان مل سره یې د زړه مینه وښووله. دواړو ډېر زر ستوارټ مل د بنتهام وارث ولید، هغه ایډیالي انتخاب چې د بنتهام د ایډیاګانو څراغ به بل نسل ته ورسوي. بنتهام د ۱۸۳۲ کال د جون په ۱۶ مه مړ شو، دوې ورځې وروسته له هغه چې د اصلاح لایحه (reform bill) په پارلمان کې ومنله شي، د کومې لپاره چې هغه ډېرې هڅې کړې وې. دغې لایحې د برتانیې سیاسي څېرې ته تغیر ورکړ، په دې چې د رایي ورکولو حق یې دومره پراخ کړ چې د ښارونو لوی مرکزونه یې په نظر کې ونیول چې د صنعتي انقلاب له امله پېرېدلي وو. بیا هم دا هغه ډموکراسي نه وه چې موږ یې پېژنو؛ د ښکته منځنۍ طبقې او د کارګر طبقې ټول له رایي ورکولو نه بې برخي وې. سره له دې هم هغه په برتانیې کې د عامه ډموکراسي شروع وګڼل شوه چې په یوه پېړۍ کې یې تحقق وموند.

د بنتهام د مرګ هره برخه هغسې غیرعادي وه، لکه ژوند چې یې و. د هغه په "عصري علمي" وصیت کې ویل شوي وو چې، د جنازې په وخت کې دې د هغه تن د ویرجنو دوستانو په مخ کې ټوټه ټوټه شي او بیا یې هډوکي مومیایي شي، په داسې حال کې چې د هغه د خوښۍ په دریشي

کې د چکر وهلو په کاليو او د وښو په شاپو کې دي، په ښيښه يې صندوق کې نندارې ته کېښوول شي. ده چې هغه اتوايکان (auto-icon) [پخپله جوړ شوی تصوير] و ګاڼه تر بلې هرې مجسمې څخه يې ډېر دقيق او مناسب يادگار وباله. دغه بياباني غول (ghoulish) څېره چې د هغه له وصيته سره سمه درول شوې وه اوس په لندن کې د پوهنتون کالج کې په ښيښه يې صندوق کې ليدل کيږي چې ده د هغه په تاسيس کې قوي رول لوبولی و. (محصلان چې د بڼتھام د خوښۍ د پرنسيپ له مخې عمل کوي، هر څو کاله د هغه موميایي شوی سر "آزادوي")

د جان ستوارټ مل ژوند او آثار

جان ستوارټ مل د ۱۸۰۶ کال د مې په ۲۰مه په لندن کې پیدا شو. پلار يې له اول نه د هغه پوهنه پر غاړه واخيسته. جېمز عزم کړی و چې د خپل زوی نه يو نابغه جوړ کړي. جان مل په درې کلنۍ کې د رياضي او لرغوني يونان په زده کړې پيل وکړ. په اته کلنۍ کې يې د لاتين، الجبرې او هندسې په زده کړې پيل وکړ. دی تر دوولس کلنۍ پورې د منطق او فلسفې لپاره تيار مالومېده، خو هرڅه د پلان له مخې وړاندې نه لارل. داسې ښکاري چې ځوان مل په اوه کلنۍ کې د افلاتون دي تيتس (Theaetetus) په يوناني ژبه کې لوستلی وي. دی که څه هم ددغه اثر د کلمو په مانا پوهېده او جملې يې ويلای شوې، خو درک يې کړه چې د مفهوم د پوهېدلو وسه يې نه لري. د افلاتون ددغې لوړې سويې، ډيالوگ چې په نظر کې ونيول شي چې پکې د علم لوړ او ښکلي ټکي څنگه تعريف شي، د ځوان مل دغه حيراني د تعجب وړ نه ښکاري، خو نه د هغه پلار ته. هغه خپل زوی ته ويل چې دغه اثر بيا ولولي.

د جان مل ښوونه، په پرله پسې او حتمي ډول هر سبايي په شپږو بجو پيل کېدله او ټوله ورځ به يې دوام کاوه. په عادي لوبو کې له نورو کوچنيانو څخه گوښه ساتل کېده او تفريح ته نه پرېښوول کېده چې نه چې "د کار عادت مات شي او دلته ميل پيدا شي." شعرياتو او تخيلاتو ته په ښه

نظر نه کتل کېدل. مشر مل په دې عقیده و چې شخصي جذبې باید د عمومي اجتماعي رضا او موافقې، یا نارضايت په وړاندې وځپلې شي. د هغه دلارښود روحیه د والتر لنډور دغه شعار وو: "يو څو آشنایان لا لږ دوستان، پېژندگلويان هيڅ نه" چېز مل چې د بڼتھام د خوښي یا نيکمرغۍ د پرېنسيپ عام مبارز او د ستر اقتصادي متفکر، ريکارډو (Ricardo)، لوی خواخوږی سلاکار و، دننه په خپل کور کې په واقع کې د کلاسيکي ویکتوريا د عصر يو هيبتناک حيوان و، د خپل زوی د پوهنې سره د هغه زیره اندېښنه بيخي ډېره وه. جان ستوارټ مل تر دیارلس کلنۍ پورې د هغه په خپله وينا "د سياسي اقتصاد ټول کورس تمام کړی و." دا کومه مبالغه نه ده. ده د خپل پلار او ريکارډو تر مېنځ مباحثه کې گډون کاوه؛ نوي اقتصادي افکار به يې جذبول او حتی پخپله به يې هم نظرونه وړاندې کول.

مل په ۱۸۲۱ کې په پنځلس کلنۍ کې د قانون او اخلاقياتو په اړه د بڼتھام اثر تر لاسه کړ. همدارنګه د هغه درې واړه ټوکونه يې ولوستل، وې ويل چې: "زه اوس يو بل انسان شوی يم." د بڼتھام او د هغه فلسفي نظريو ته د هغه ستاينې حد نه لاره. "زه اوس د هغه څه څښتن شوم چې په ژوند کې به د موخي په نامه یاد شي؛ چې د نړۍ مصلح شم."

بڼتھام د خپلو آثارو له خپرولو سره هيڅ علاقه نه لرله، هغه دغه کار خپلو پلويانو ته پرېښود چې د هغه د ناتمامو لیکنو نه کتابونه جوړ کړي او د هغه ټول فکرونه د کتاب په ډول واپروي چې ده هره ورځ د هغې موضوع په اړه څرګندول چې خیال ته به يې راتلل. ستوارټ مل په اتلس کلنۍ کې په دغې ډېرې غټې پروجې لاس پورې کړ چې د بڼتھام د زرگونو نوټونو لیکنې، له یو میلیون نه ډېرې کلمې کېدلې، تنظیم کړي. دغه کار په پای

کې د شواهدو په اړه (On Evidence) خو توکيز اثر شو. مل وروسته د خپل ژوند په اړه کتاب (Autobiography) کې په څرگند ډول ښکاره کړه چې: "زه هېڅکله هلک نه وم." يو څوک د هغه د کور دنننۍ فضا تصور کولی شي چې دغسې څوک يې مشروي چې د زوی په وينا يې "هغه هر ډول قوي جذبي ... په وړاندې ټينگه کرکه ښووله. ده هغه لېونتوب گانه." خو د مل مور دا ټول په څه سترگه کتل؟ هغې يا د وېرې يا ناتوانۍ يا استعفی له امله هيڅ و نه کړل. داسې ښکاري چې هغې دا ټول دمخه ليدلي وو. د هغې مور دارالایتم چلولی و. له همدې امله به وي چې جان مل د خپلې اتوبايوگرافي په ۳۲۵ مخونو کې د خپلې مور يادونه يو ځل هم نه ده کړې.

جېمز مل د خپل زوی په دماغ مېنځلو کې دغومره بريالي وو چې تر اوه ويشت کلني پورې د هغه دننني ژوند په دليل او عقل سره پوره اداره کېده. ځان ته يې اجازه نه ورکوله چې د پلار د هغه دماغ مېنځلو دماغ نه آخوا شي. دی حتی له خپلو استثنایي استعدادونو نه هم بې خبره و. هغه يې داسې گڼل چې "هغه د همزولو له [استعدادونو څخه] نه دباندې او نه لاندې وي؛ څه چې زه کولای شم د متوسط استعدادونو هر هلک او نجلی يې په يقين سره کولی شي." دغسې قضاوت يوازې د هغه چا له خوا کېدلی شي چې له خپلو همزولو سره يې هيڅ نه وي ليدلي، يا په آزاد ډول ورسره گړېدلی نه وي. سره له دې هم په دغه ځوان باندې چې هيڅکله هلک نه و، له ځان نه د خبرتيا حس ورو ورو غلبه وکړه. په داسې حال کې چې د ۱۸۲۶ کال په مني کې، د لندن له غبار نه ډک ښار کې د پخوا په شان پرله پسې کار کاوه، دمه وکړه او له ځان نه بې و پوښتل چې: "داسې وگڼه چې ټوله آرمانونه دې په ژوند کې پوره شوي دي. ... آيا دا

به تاته غټه خوښي او ښکمرغي وي؟" د هغه په خپلو الفاظو يوه نوې نه خپل کېدونکې ځان وينښتيا آواز په څرگند ډول ځواب ورکړ چې، 'نه'. په دغه ځواب سره مي دننه په وجود کې زړه ډوب شو. ټول هغه بنسټ ونړېده چې ژوند مې پرې ولاړ و. "دغه ځوان چې د ښکمرغي په فلسفې يې ټينگه عقیده لرله، ددې توان نه لاره چې هغه د ځان کړي.

جان ستوارټ مل هغسې عصبي ناروغي لرله چې ډېر دمخه يې فکر کېده، خو ده هغه پټه ساتلې وه. داسې ښکاري چې حتی مور او پلار هم پرې خبر نه و. سره له دې هم ددغې ناکرارۍ په حال کې د تغيير سين روان و. مل په دې پيل وکړ چې د ويليم ورډز ورت (W. Wordsworth) (۱۷۷۰-۱۸۵۰) رومانتيک شعرونه او غېر عقلاني متفکرانو، لکه د فرانسې اجتماعي مصلح، سان سيمون (Saint-Simon) (۱۷۶۰-۱۸۲۸) ليکنې ولولي. بيا يوه ورځ يې ځان په ناڅاپي ډول وليد چې د فرانسې د جذباتي شاعر جان فرانسوا مات مانتيل (Jean- Francois Marmontel) يادونه لولي. هغه وخت چې دغې فقرې ته ورسېدې چې شاعر په هغې کې د خپل پلار مړينه بيان کړې وه، مل په ژړا شو. دی وايي چې دی په خپل ذهن کې ددغې صحنې په "څرگندې مفکورې" سره و خوځېد. که څه هم دی دې ته اشاره نه کوي چې په هغې کې په رښتيا څه پېښېدل. د هغه خپله خپل شوې هيله چې دده په خپل ژوند کې به دغسې صحنه پېښه شي چې له فرويد نه دمخه وخت کې به دغسې روښانه نه وای. مل دغې نتيجه ته ورسېد چې دی اوس بيرته روغ شوی دی. "ددغه فکر خپل چې په هغه کې ټول احساسات به مړه شوي وي، له مېنځ څخه لاړ." اوس نو جان مل ځان دې ته ځانگړی کړ چې انسان پالنې ته په خپلې فلسفې کې ځای ورکړي.

مل که څه هم د گټورتوب په فلسفې ولاړ و، په دې پیل وکړ چې په مؤسسانو یې انتقادي شي. د بېتھام په اړه یې درک کړه چې "ځان وینستوب زموږ د عصر د نوابغو هغه شیطان [یاني د رومانټیک غورځنگ پلویان لکه ورډزورټ] په هغه کې هیڅ وینس نه شو." دی دغې نتیجې ته ورسېد چې بېتھام "د هغو ډېرو بې برکتو او بې حاصله خلکو په نسل پورې [تعلق لاره] چې انگلستان تل تولید کړي دي." دغه وروستی تبصره له خپل پلار سره د اشارې نه ډېر د غیر شعوري دښمنۍ تمثیل کوي، خو دی په همدغه وخت کې هم معتقد وو چې "بېتھام د بشریت ستر خبر غوښتونکی و." مل د گټورتوب په فلسفه کې د انسان پالنې عنصر له ننه اېستلو نه برسېره، په دې لټه کې شو چې ټول مفهوم یې پراخ کړي. هغه ددغه کار په کولو سره په دې پیل وکړ چې د لېرې رسېدونکي او اصلاحي لیبرالي اېډیا په داخل کولو سره دغې مشخصې او په منطقي لحاظ مستدلې فلسفې ته تحول ورکړي.

د هغه له څرگندې وینا سره سم چې روغ شوی، مل ورو ورو له خپل عصبي رنځ نه پوره روغ شو، خو اوس یې د ټنگ ټکور کلاسیکي کانسرټونو ته په تللو سره د خپل پلار نارضایت ځان ته متوجه کړ. خو له کانسرټ نه د خوند اخیستلو په حال کې د هغه تېره ذهن دغه وېره حس کوله چې حتمي ده چې ټوله موسیقي به په ځای ودریږي. هغه یوازې محدود نوټونه لري او هغه به یوه ورځ په یقین سره آخر ته ورسېږي. (له دغې ساده تېروتنې سره سره د مل استثنایي منطقي قدرتونه او ذهني سلامتي له نیکه مرغه بیرته په حال شول.)

ددغه محتاط، په قانون ولاړ او غیر عادي مستعد ځوان چې مل و، ددغې عصبي ناروغۍ له تجربې نه د یو ډېر نادر صفت انسان په شان راووت. د

هغه غېر تخيلي سختوالي پر ځای چې پلار يې پکې ترزيق کړی و، مل په استثنایي ډول د پوهاوی شخص شو او د عادت له مخې همدا چې د بل چا نظر يې اورېده، ځان يې پرې پوهاوه. د هغه د هدف نجابت اوس د عمل او واقعيت په ډگر کې اعتدالي شو. هغه دغه احساس ته چې انساني نېکمرغي څه مانا لري، پراخ انکشاف ورکړ او له تنگ او نه بخښل کېدونکي (بخښل کېدونکي) فرقه ييز احساس نه يې کرکه هم کوله.

بيا نو هغه څه چې حتمي وو، پېښ شو. مل په څلېروښت کلنۍ کې په دغسې ښځې مين شو چې ښه جذابه او ډېره ذکي وه. دغه دوه وښت کلنه هرې یت ټېلر (Harriet Taylor) يوه سوزناکه شاعره خو، د کنټرول شوې جذبې خاونده وه. هغې هم د هغه مينې ته سمله لاسه د هو ځواب ورکړ. خو هغه له بده مرغه د يوه ډېناميک او بريالي بزنسمن سره واده وه، خو د هغه د پوهاوي بېساري خاصيتونه د مل له پوهاوي سره جوړ راغلل. جان ټېلر له خپلې مېرمنې سره مينه لرله، خو هغې زر خپل د ژوند ملګری و هڅاوه چې پر مل مينه ده. د هغه وفادارۍ حس له مخې چې له خپل مېړه سره يې ژوره مينه لرله، هغه قانع کړ چې په داسې حال کې چې له خپل مين سره په ليدلو ټينګار کوي، ددوی تر مېنځ به "نامناسب توب" نه وي. د يوه کال دننه وکتوريا د برتانيې ملکه شوه. په عين حال کې دغه سوچه وکتوريایي اخلاق شل کاله اوږد شو.

مل هرې یت په منظم ډول ليدله، کله د اونۍ په اخير يا ویک اينډ کې چې ټېلر به چېرته د بزنس د پاره تللی و، هلته پاتې کېده. کله به چې دغسې چانس نه برابرېده، ټېلر به د ډوډۍ خوړلو نه وروسته په مهارت له کور نه وته او کلب ته به ته او د مېرمنې مين به يې د يوه افلاتوني مابښام تېرولو لپاره د فلسفې او شعري جدي بحث لپاره ښکاره شو. خو کلونه

وروسته جان ټېلر يوڅه تند مزاجه شو. د ستوارټ مل يوه وروځه (ورځه) په غېر ارادي ډول پورته او کښته رپېدله او هرې يټ يو لړ عصبي تکليفونه پيدا کړل. له دې سره هم هرڅه په سطح کې يوڅه آرام ښکارېدل. په بيخي ډېره اندازه يې له عالي احساس نه په استفادې سره دغې ازمېل شوې ډلې و کولای شوای په خپله غوره شوې لار کې بريالي وي. ټېلر د کيميا په بزنس کې گټه وکړه، مل يو استثايي فيلسوف شو، هرې يټ د هغه د اېډيا گانو په انکشاف کې غټ رول و لوبوه. (مل وروسته ادعا وکړه چې هغې دده د ډېرو لويو آثارو په ليکلو کې برخه لرله.) په عين حال کې وکتوريایي پس پسکي چالانه وې، خو مل هر هغه څوک سخت ترته چې د هغه د مينې نوم به يې په خوله اخيسته. ټېلر هره شپه خونده ورو ډوډيو او واين څښلو ته زور ورکړ او هرې يټ د ضعف کولو غېر عادي استعداد وښود.

مل خپل عادي ډېر کارکولوته دوام ورکړ. په اتلس کلنۍ کې په ملکي سرويس کې ننوت او د ختيځ هند شرکت کې يې دنده تر سره کوله چې پلار يې هلته يو لوړ پوړی چارواکی و. (جېمز حاضر نه و چې زوی يې خپل عقلاني ميراث په پوهنتون کې ضايع کړي.) څو کاله وروسته جان ستوارټ مل د نفوذمنې ويسټ منسټر مجلې چلول پر غاړه واخيستل چې دغسې نامتو ليکوالان لکه کولېچ او جورج ايليټ يې جذب کړل. (د مجلې د ډېرو فلسفي او ادبي کارنامو په لړ کې د انگليسي عمومي لوستونکو ته د ايمانويل کانت ورپېژندل او د نا اورېدلي شوپنهاور ارزونه وه چې هغه يې په لږ وخت په جرمني کې مشهور کړ.)

تر دغه وخت پورې د بېتھام حضور په ښيښه يي صندوق کې د بياباني غول د صورت په شان محصور شوی او په ۱۸۳۶ کال کې جېمز مل د

نزعې په حال کې و چې ستوارټ مل بيا په عصبي ناروغۍ اخته شو. له همدې کبله به و چې پلار يې په وروستيو ورځو کې ليدلی و نه شو. د جېمز مل د مړينې نه وروسته، زوی يې بيا روغ شو، خو د وروځې غېر ارادي رپېدا يې تر پخوا نوره هم شديد شوه.

جان ستوارټ مل په ۱۸۴۳ کال کې 'د منطق سيستم' په نامه اثر خپور کړ چې په هغه سره يې نوم وايست. دغه اثر د جان لاک، برکلي او هيوم د برتانيې د تجربې عنعنې په لار کښل شوی، خو د جرمني ميتافزیکي فلسفه يې چې، ايمانويل کانت (۱۷۲۴-۱۸۰۴) او هيگل (۱۷۷۰-۱۸۳۱) ورته انکشاف ورکړی و، له نظر نه وغورځوله. (مل په دې قانع وو چې ميتافيزیک رد کړي. د جرمن ميتافيزیک يوازې له هغو څو موضوعگانو څخه و چې هغه سخت وپاروي. هغه لا څرگنده کړه چې له هيگل سره آشنایي (يو څوک له عقل نه محروموي). د مل امپيريسیزم هغه فلسفي ډگر هوار کړ چې د خپل گټورتوب فلسفي ايډياگانې پرې خورې کړي. مل د تجربې فلسفې د پلويانو په شان فکر کاوه چې کومه هغه پوهنه چې موږ يې تر لاسه کوو، په نهايت کې له تجربې څخه راوړي. دغه ډول راوتنه به د عقل نه کار اخيستل په غېر کې ونيسي، خو حتی پخپله عقلي استدلال هم د تجربې محصول دی او په تاريخي، روحياتي او فلسفي مفهوم موږ عقل د شمېرېز استقرا (enumerative induction) له لارې کشف کوو. يانې موږ عمومي حکمونه (generalization) کوو چې هغه په مکرري شمېرني سره استقرا کېږي [د استقرا يانې له جزياتو نه د کلیاتو استنتاج کول] موږ د (الف) پېښه مشاهده کوو (لمر) چې په ظاهر کې د (ب) پېښې (د يخ اوبه کېدلو) لامل کېږي. موږ دغه پېښه په وار وار مشاهده کوو، بيا موږ دغه نتيجه اخلو چې (الف) د (ب) لامل کېږي

(لمريخ اوبه کوي). د مل د فکر له مخې ټول علمي تفکر په دغه ډول کار کوي. هغه د تجربوي يا ازمایښتي تجربې له مخې کار کوي. مل ښه درک کړه چې استقرا (induction) خطا کېدونکې ده. فرق نه کوي چې موږ څو واره د پېښو لړۍ ووينو، موږ هيڅکله باوري کېدلی نه شو چې بل ځل به کوم مختلف څيز ښکاره نه شي. دا چې ټول قوگان [يو ډول مرغۍ چې په اوبو کې لامبي]، سپين دي، تل د رښتيا په شان منل شوي وو، خو د اتلسمې پېړۍ په پای او د نولسمې پېړۍ په پيل کې په استراليا کې د اروپايانو په ميشته کېدلو سره مالومه شوه چې تور رنگه قوگان هم شته دي. په استقرا سره د پوهې په ترلاسه کولو کې د ناسم توب امکان تل شته. خو مل ټينگار وکړ چې دغسې پوهه د اعتبار بېلې درجې لرلې شي. دا هم په تجربې سره مالومېدلی شي چې موږ دغه پوهنه څنگه ترلاسه کولی شو او چې هغه کوم ډول شواهد توليد کړل. که دغه پوهه د نورې پوهې په ترلاسه کولو کې گټوره ثابته شوه، ښيي چې هغه د يقيني توب له لورې درجې نه بهره منه ده. د تجربو عمومي طرح گاني (patterns) د طبيعت "قوانين" تهيه کولی شي چې هغه پخپل وار د طبيعت د نورو قوانينو په ټاکلو کې گټور کېدلی شي. دغه حقيقت چې ډېر تېزابونه له القلي (alkali) سره په تعامل کې مالگه جوړوي، کيميا پوهان دغې فرضيې (hypothesis) ته و هڅول چې ممکن ټول تېزابونه له القلايد سره په تعامل کې مالگه جوړه کړي. دا به بيا و ازمایل شي او په دغې پروسې کې به ډېر ځانگړي تعاملونه کشف شي.

د يقيني توب دغه ارزونه به حتی په غېرساينسي ډگرونو کې هم پېښه شي. په اوله کې د پېښو د يوې ځانگړې لړۍ په اړه، زموږ استقرا به په خپله رامېنځ ته شي. د بيلگي په ډول، موږ کشف کوو چې د ډېر مقدار

بیر (beer) څښل به موږ نېشه کړي. د زیات مقدار سایډر (cider) یا واین (wine) یا ویسکي موږ نېشه کوي. دا موږ دوهمي استقرا درجې ته هڅوي. د هر الکولي څښاک زیات مقدار څښل سړی نېشه کوي. لا مهمه داده چې موږ د خپلو تجربو په اړه د دوهمي درجې استقرایي نتیجې تر لاسه کوو. موږ د مکررو تجربو په رڼا کې دغې نتیجې ته رسیږو چې ټولي حادثې د عمومي مطابقت تر حاکمیت لاندې دي. د هغو سلوک به له پخواني سلوک سره مطابقت وکړي. موږ نتیجه اخلو چې پخپله طبیعت له ځینو عمومي قوانینو سره مطابقت کوي. د مکررو او پراخو تجربو په پایله کې موږ دغې نتیجې ته رسیږو چې هره پېښه (effect) یو علت (cause) لري. په تاریخي لحاظ د ژوند په یوه وخت کې دغه نتیجه تر لاسه کېږي؛ هغه زموږ د روحي ماشین یوه برخه ګرځي او په دې ډول هغه زموږ ټول فلسفي لید ته ځانګړتیا ورکوي. هغه هغه طریقه کېږي چې موږ ژوند کوو؛ هغه طریقه چې موږ فکر کوو.

د علت په اړه چې دغې نتیجې ته رسېدلي یو، موږ د یوه بل علمي کشف په لور د "له مېنځ نه وړني استقرا" (eliminative induction) له لارې مخ په وړاندې ګام اخیستلی شو. موږ یوه پېښه تجربه کوو او څو ممکن علتونه کشف کوو. یو څوک مري؛ موږ ټول ممکن علتونه ازمیو. د یوه عضوي حیوان جنس یا نوع پوره له مېنځ څخه ځي؛ موږ خاص علتونه څېړو او له نظر څخه غورځوو. یو په بل پسې ډول ډول علتونه له نظر څخه غورځول کېږي، تر څو چې موږ استقرایي "سم" ځواب ومومو. دا په خپل وار د طبیعت د قانون په اړه زموږ د فردي عقیدې تفکري اثر پیاوړی کوي. خو هسي چې موږ لیدلی شو، حتی دغه شمېریز استقرا د شمېریز استقرا پر پخواني پرنسیب باندې ټینګ ولاړ دی.

د مل په نظر شمېريزه استقرا په نهايت کې زموږ ددغې ټولې علمي پوهې توجیه يا اساس دی. په پای کې موږ په دغې طريقې ډډه کوو چې له دوو اساسي عناصرو نه څخه استفاده کېږي: تجربه او یاد.

د مل استدلال ډېر قوت لري، خو ځينې د ضعف ټکي هم لري. د دوهمي درجې له استقرا سره سره - لکه يو ډول والی او علت - د هغه په استدلال د راتلونکي په اړه د هیوم په افراطي امپیريسيزم باندې غلبه کولی نه شي. زموږ ټوله استقرایي پوهه یوازې په تیري او اوسني توافق يا يو ډول والي (consistency) باندې ډډه کوي. داسې هم هغه زموږ په هغې گڼي يا فرضيې ډډه کوي چې وايي راتلونکی به له تېر او اوسني مهال په شان يو ډول وي. د مل په نظر دغه گڼه چې راتلونکی به تیرې ته ورته وي، زموږ په دوهمي درجې استقرایي پوهې پورې اړه لري. خو دا د منطقي گردی څرخ له ځان سره لري. د هېڅ استقرا دپاره ممکنه نه ده چې وښيي راتلونکي به د تیري اوس يا راتلونکي په شان وي. په دغه ساده دلیل چې ټوله استقرایي پوهه په همدغې استقرایي پوهې ولاړه ده.

دوهم اعتراض پخپله د ساینس پوهانو له خوا دی. کومه هغه نوې طریقه چې دوی نوي قوانین پرې باسي، له دغې استقرا سره لږ تړاو لري، یا یې هېڅ نه لري. یو ساینس پوه حیرانوونکي واقعیتونه (facts) ازمیي او بیا یې د شرح لپاره ډول ډول گڼي وړاندې کوي. بیا هغه دا تر ازمایني لاندې نیسي چې و گوري که هغه له واقعیتونو سره اړخ لگوي. که یې مطابقت وکړ، دغه گڼه یا فرضیه د پوهې، ساینسي قانون او یا حتی د قانون په شان منل کېږي. بیا هم په دغه اعتراض باندې د مل متقابل استدلال یوڅه قوت لري. د هغه په نظر هره فرضیه به تل غبریقیني پاتې وي. نورې فرضيې به هم وي چې له دغو واقعیتونو سره به مطابقت کوي.

دا چې کومه يوه يې ومنله شي، د فرضيې استدلال کوم لارښود نه ورکوي. (د مل له انتقاد سره سره له شمېريز استقرار نه هره دوهمه درجه استقرار بيا هم له هماغه عيب نه خالي نه وي.)

د مل د تجربې طريقه هم دی له يوه بل زيانمن سوال سره مخامخ کوي. موږ څنگه پوهېږو چې هغه پېښه چې موږ يې تجربه کوو، زموږ له تجربې څخه بېل شتون لري؟ په بله ژبه موږ څنگه پوهېږو چې په نړۍ کې يو څيز د يوه رښتيني او ټينگ ټکي په شان شتون لري؟ مل په متوافق ډول له دېه انکار وکړ چې دغسې فرضيه وړاندې کړي چې زموږ له خبرتيا يا شعور نه دباندې يوه تلپاتې نړۍ وجود لري. پر ځای يې نظر ورکړ چې "ماده" به د يوه دائمي امکانيت په شان وگڼله شي. دی ډاډه و چې "ددغې مادي مفکورې ټوله هغه معنا په ځان کې نغښتې لري چې دغې گډې نړۍ ورپورې تړلي دي. ددغې گډې نړۍ نور اوسېدونکي به لږ قانع وي. مل په متمم ډول استدلال وکړ چې دماغ د "د احساس لرلو تلپاتې امکانيت دی." زموږ دماغ يو لړ احساسات او هيځانونه دي چې له خپل ځان نه د "شعور مزي" (thread of conscience) په شان خبرتيا لري. دغه مزي يا تار مخ په بيرته اړولو سره يادونه تهيه کوي.

دغه استدلال چې په روحياتي يا فلسفي لحاظ څه پېښېږي، په خاص ډول قانع کوونکي نه دی، خو د "خبرتيا يا شعور مزي" په خپل ذات کې د راتلونکي د پاره يوه ښه ښه وه. نيمه پېړۍ وروسته وچې د امريکې سيکالوجي پوه ويليم جېمز (William James) د دماغ او د هغه د دماغ او د هغه د "خبرتيا ويا له" (stream of consciousness) شرح کړ. مل ممکن ددغې ابتکاري او رڼې کوونکي مفکورې په لور لومړی گام پورته کړی وي.

د مل په نظر موږ د منطق قوانين په شمېريزه استقرا سره كشف كوو. دغسې قوانين، لكه د پېژندگلۍ يا هويت قانون (law of identity) چې يو خيز چې په عېن حال كې چې خپل ځان او بل خيز كېدلى نه شي - چې له ورځنۍ تجربې څخه ددوهمې درجې استقراگانو په ډله كې راځي. په ورته ډول د رياضياتو قوانين له حادثاتو نه زموږ له استقرايي پوهنې نه راوړي. د يو عدد حكم د مفردو خيزونو له مشاهدې څخه راوړي. داسې هم د دوه عدد له جوړه خيزونو نه زموږ له مشاهدې نه راوړي. دغه دوه حكمونه په اساس كې سره تړلي نه دي، يا دا چې د يوه لړ رياضي شعارونو څخه راوتلي دي، ددې مانا دا ده چې $1+1=2$ يوازې له تجربې څخه استقرا ده. دا په هيڅ ډول په منطقي يا په رياضي لحاظ "ضروري" نه ده. دا استقرايي پوهه ده، لكه هسې چې "ټول قوگان سپين دي." د مل په نظر ممكن موږ يوه ورځ كشف كړو چې $1+1$ دوه نه كيږي، خو څنگه چې موږ ډېرې تجربې لرو چې $1+1=2$ كيږي، موږ د هغه له رښتين توب نه په ډېره لوړه درجه متيقن يو.

مل دلته په واقع كې د خپل پلار پر ضد غبري چې هغه د رياضياتو په هكله نومپال (nominalist) وو. د هغه په نظر $1+1$ يوازې د ۲ تعريف دى. ټول رياضيات پر دغسې ساده تعريفونو بنا دي. داسې هم ستوارټ مل د نونسمي پېړۍ د ډېرو رياضي پوهانو له خوا تر انتقادونو لاندې ونيول شو، په شمول د كيمبريج پوهنتون نامتو پروفيسر ويليم ون ويل له خوا چې هغه د نېغې پوهې (intuitionalist) پلوى وو. د نېغې پوهې د پلويانو په نظر موږ هېڅ درك كولى نه شو چې $1+1$ له ۲ سره برابر نه دي. هغه په غوڅه توگه د پوهېدلو وړ نه دي. نو $1+1$ دوه كيږي. حتمي ده چې همدغسې وي. بله لار نه شته. ټول رياضيات ددغسې بنسټيزو

بصيرتونو په پوره رښتين توب باندې بنا دي.

مل ددوی په وړاندې استدلال وکړ چې د نړۍ په اړه زموږ پوهه اوس هغه نظرونه دي چې له پخوا د درک وړ نه گڼل کېدل. په ټوله منځنۍ دوره کې د درک وړ نه و چې مخکې گردۍ ده او د لمر پر شاوخوا راگرزي. د نيوتن د جاذبې تر مشاهدې پورې د درک وړ نه و چې مخکې تر اوږده واټن پورې عمل کاوه چې په هغه سره يې د سپوږمۍ حرکت متاثر کاوه. د مل د رياضياتو تجربې نظر له ستونزو سره مخامخ شوه. په تجربې پوهې پورې د عددونو مربوط کول غټ مشکل د رياضياتو اصلي ماهيت دی. زموږ په تجربې نړۍ کې د څيزونو محدود يا معين (finite) اعداد دي. له بلي خوا موږ پوهېږو چې هلته ډېر نامعين عددونه شته دي. له نوي هندسې نه هم ورته اعتراض جگ شو چې په دې وختو کې د روسي رياضي پوه لوباچې و سکي (Lobachevsky) کشف کړی چې هغه د امپيريسيزم د رياضياتو نظر ته به خنثی ورکونکې ضربه ثابته شي. لوباچېوسکي بنودلې ده چې د اقليدس هندسه چې په هواره سطحه کې د تطبيق وړ ده، د هندسې يوازنی شکل نه دی. نورې پوره بيلې هندسې هم شته چې په منحنې سطحو کې د تطبيق وړ دي. په فزيکي نړۍ کې دا زياتره ارتباط نه لري. د رياضي فضا او فزيکي فضا په هيڅ حال کې سره تطابق نه لري. دلته تجربه او رياضيات سره جلا څيزونه دي.

مل په ۱۸۴۴ کې اقتصاد يا سياسي اقتصاد ته چې هغه وخت په دغه نامه يادېده، مخ واړاوه. اقتصاد لاهم په ماشومتيا کې و. آدم سمت (۱۷۲۳-۱۷۹۰) ددغه دسپلين لومړنی بنيادي اثر، د ملتونو شته مني (The Wealth of Nations) په نامه اويا کاله دمخه خپور کړی و. مل په خپل اثر، د سياسي اقتصاد پرنسپونه، کې په عمومي ډول د هغو

پرنسپونو له مخې غبريري چې ادم سمت د لومړي ځل لپاره اېستلي او وروسته ډېويډ ريکارډو (David Ricardo) ورته انکشاف ورکړی و. دغه عنعنې د "کلاسيکي اقتصاد" په نامه ياده شوه، خو مل يو څو مهم کشفونه پکې وکړل چې ددغه کلاسيکي اقتصاد د تلپاتې تغير لامل شول. خورا ډېر ژور يې خورا ډېر ساده و. مل درک کړه چې قوانين د توليد په اړه دي، نه د وېش په اړه. د کار، مخکې او ماشين د توليد مؤثریت ټول به په ځينو افقي قوانينو سره لږوډېر تنظيم شي. دغه قوانين په ځينو محدودونکيو عواملو سره متاثر کيږي، لکه طبيعت، (ډېره پرېماني يا قحطي)، د توليد مؤثریت (د کار يا د ماشين) او داسې نور. په دې ډول شتمني د هغو قوانينو او افقي عواملو له مخې توليديږي چې موږ قادر کوي د هغه مقدار تر اخيري حد ورسوو، خو هغه همدا چې توليد شوه، موږ يې وېش "اعظمي حد ته رسولی نه شو."

تر هغه دمخه سمت، ريکارډو او پلويان يې چې کوم وخت به له خپلو هغو قوانينو سره مخ کېدل چې دوی اېستلي وو، ځانونه معاف کړي وو. آزاد مارکېټ خپل "طبيعي" قوانين لرل او د هغو په اړه هيڅ کېدلی نه شول. په پرېماني کې نرخونه کښته لوېدل او اجورې په حتمي ډول لږېدلې. کرنيزه مخکې چې به نوره هم لږه لږه شوه، اجورې به پورته تللې. خبره دغسې ساده وه، که څه هم ډېر کړاوونه به گالل کېدل. د مل د توليد او وېش جلاوالي دغسې قوانينو ته، چېرته چې په وېش پورې يې اړه لرله، د پای ټکي کېښود. همدا چې شتمني توليد شوه، همدا چې مالونه مارکېټ ته تيار شول "انسانان په انفرادي يا ټولنيز ډول هغسې سلوک کولی شي، هغه دوی د هغه چا په اختيار کې ورکولی شي چې دوی يې غواړي." وېش "طبيعي" قوانين هيڅ نه لرل. "هغه مقرري چې هغه د هغو

له مخې ټاکل کېږي. د ټولنې د هغې واکمني برخي نظرونه او احساسات دي چې جوړوي يې او هغه په بېلو بېلو دورو او هيوادونو کې ډېر مختلف دي او چې انسان يې و غواړي، ممکن نور هم مختلف شي. "له وېش سره اخلاقيات يو عامل کېږي: مل وښودله چې اخلاقيات څنگه په پانگه والي اقتصاد کې خپله لار پيدا کولی شي.

دا يو ابتکاري بصيرت و چې د نونسمې پېړۍ سوشلسټانو او د مل هم مهال، کارل مارکس، څخه ډېر مختلف وو. (وروستي د کمونست مانيفست اثر په هماغه کال خپور کړ چې مل د "د سياسي اقتصاد پرنسپونه" په نامه خپل اثر خپور کړ.) مارکس او سوشلسټان په دې لټه کې وو چې په سوشلسټي کنټرول د آزاد مارکيت اقتصادي سيستم ونړوي او اخلاقيات په اقتصاد کې داخل کړي. مل وروسته له هغه چې اول يې توليد له وېش څخه بېل کړ، نظر ورکړ چې چېرته چې شتمني په وېش پورې اړه لري، د گټورتوب پرنسپونه دې تطبيق شي. هغه وخت د شتمنۍ د وېش فکر او د گټورتوب فلسفه د شمال او جنوب قطب په شان سره لېږې و. داسې ښکارېده چې هغه ددې له پاره طرح شوي وو چې د خورا ډېرو لپاره خورا ډېره بدمرغي توليد کړي. مل انقلابي نه و او نه يې غوښتل چې دغه سيستم ونړوي. د هغه له نظرونو څخه مقصد دا و چې پخپله سيستم ته تحول ورکړي، ددې لپاره چې ټولو ښکيلو خواوو ته يې ښه وگرځوي. د گټورتوب فلسفه بې له شکه له اول نه اخلاقي فلسفه وه چې د عصر سوداگري پېچلتوب باندې تطبيق کېدلی وشي، بې له دې چې ساده يا اسانه ښوول شوې يا ناکافي وي. هغه به اقتصادي ټولنې ته سمله لاسه تحول ور نه کړي، خو د هغه عقلي او ورو ورو نفوذ به په يوې نيمې پېړۍ کې تر نن پورې جريان ولري. که څه هم په دغه

ډول اعتراف پرې شوی نه دی، خو د گټورتوب فلسفه د کار مارکېټ، د اتحادیو مذاکرو او د اجرائیوي معاش په سطوحو کې لږ تر لږه د پرنسیب په څېر پر ځای پاتې دی. د هغه مراعات به و نه شي، خو هغه بې له دې چې انکار وشي ټولي دغسې اجتماعي معاملې پوهوي. دا یوازنی معیار دی. دا د یوه معیار په څېر ګرځېدلی، چې وېش باندې قضاوت کوو. ویل کیږي چې په لویو کمپنیو کې اجرائي رییسانو ته له حد نه ډېر معاش ورکول کیږي، هغه دی چې "مارکېټ یې حکم کوي." دا د تولید موضوع ده له اخلاقي بحث نه دباندې. ددغه تمرین په وړاندې اعتراضونه د مل د جلاوالي د پرنسیب څخه استفاده کوي او ټینګار کوي چې دا د وېش موضوع ده. ددې مانا داده چې دغسې مواجب تر اقتصادي نه ډېر د نورو ملاحظو تر حاکمیت لاندې دي. هغه ټول د اخلاقي قضاوت په ساحه کې واقع دي او دلته ډېرو ته ښکاري چې د هغه ډېر مناسب تطبیق به د گټورتوب د ایدیا د ټول گټې مفکوره وي.

مل هغه وخت خپل اثر "د سیاسي اقتصاد پرنسیبونه" په نامه لیکه، د عادت له مخې به یې له هري یت ټیلر سره په اونۍ کې لږ تر لږه یو ځل ډوډۍ خوړله. دی لاهم په ژور ډول پرې مین و. وروسته یې ادعا وکړه چې هغه دده له علمي کار سره تر دې حده ښکېل شوې و چې همکاره یې ګرځېدلې وه او د هغه د کتابونو په ځینو برخو کې ډېر ابتکاري فکرونه وړاندې کړل. د هغه په نظر هري یت "د پوره هنرمني" دماغ لاره. په واقع کې د هغې "چټک پوهاوی" هغه ددې لایقه وګرځوله چې "د بشریت د واکمنو په ډله کې څرګنده څېره وګنله شي." خو نورو چې مینې ړانده کړي نه و، هغه یو بل ډول شخص پېژندله: یوه استثنایي، یوڅه مغروره ښځه. حقیقت چې هرڅه وي انکار کېدلی نه شي چې هیریت په دغو

کلونو کې د مل دپاره یو لوی الهام او ملاتړه وه. د هغې د همکارۍ دقیقه اندازه تر پوښتنې لاندې ده، خو په دې کې شک نشته چې هغې ددغه عصر د یوه نامتو او پراخ نظره متفکر له آثارو سره فکري مرسته وکړه او هغه هم په غټه اندازه. له همدې امله و چې هغه په دې نژدې وختو کې د ښځو د غورځنگ د مخکښانو او نامتو کسانو په ډله کې شمېرل شوې ده. پخپله مل هم وروسته د ښځو په آزادۍ کې غټ رول ولوباوه او لکه څنگه چې و به وینو، هغه بې له شک نه د هغې له ډېرو فکرونو نه بهره من شو.

په ۱۸۴۹ کې د هرې یت مېړه مړ شو. دوه کاله وروسته، په پای کې مل له هغې سره واده وکړ. اوس نو دوی په یوه کور کې اوسېدلی شول، بېله دې چې نور ورپسې خبرې وکړي. خو ددوی اړیکې د پخوا په شان وې، که څه هم په دې اړه په یقین څه ویل کېدلی نه شي. ټولې نخښې ښيي چې ددوی واده تر آخیري حد پورې هیڅ رسېدلی نه و. په رشتیا هم که وضع بل ډول وای، ژوند به یې توپیر لرلای. په دغه مرحله کې یوه هم ددې توان نه لاره چې په خپلو اړیکو کې فزیکي ستړیا ته غاړه کېښودې. د مل وروځي (ورځي) هماغسې په چټکۍ سره رپېدلې او هرې یت له دغسې روحي - جسمي ناروغتیا (hypochondria) یا مالخولیا څخه زورېدله او یوڅه معیوبه شوه.

په ۱۸۵۸ کې د هند له بلوا نه وروسته د ختیځ هند کمپنۍ منحل شوه او حکومت د هند اداره په خپل لاس کې ونیوله. مل د کمپنۍ د یوه لوړپوړي اجرائیوي چارواکي په شان ښه تقاعد ترلاسه کړ. هغه او هیري یت د فرانسې سهېل ته لاړل، چېرې چې د هغه ځای ښې هوا په هغې ښه اثر وکړ. په دغه وخت کې معلومه شوه چې د هیري یت "ناروغي گاني"

تر روحي - جسمي ناروغتيا نه ډېرې وې. هغې د سل نړۍ رنځ لاره (چې په غالب احتمال پخپله له مل نه ورته نقل شوې وه هغه د سېري په مرض - توخي - اخته و.) همدا چې دوی د فرانسې اويگنن ته ورسېدل، هيري يې سختي تبي ونيوله. مل يوازې په هېبتناک حالت کې ليدل چې مينه يې په ژور ډول مخ په ډوبېدو ده او مړه شوه.

مل ددې لپاره چې خپله پياوړې ضربه سپکه کړي، ځان په کار کې ډوب کړ او خپل ډېر مهم، نسبتاً کوچنی اثر يې په دغه وخت کې وکاره، "د گټې رسولو فلسفه" (utilitarianism) چې په کال ۱۸۶۱ کې خپور شو. دغه اثر د هغه د فلسفې جوهر تشکيلوي - د گټورتوب فلسفې بنسټ چې د هغه په نورو اثارو کې يې نفوذ کړی دی.

د مل له خوا د بېتھام او د گټورتوب د فلسفې لومړنۍ له حد نه ډېره ستاينه د هغه د پخوانۍ عصبي ناروغۍ له امله معتدله شوه، مل يې دې ته وهڅاوه چې د بېتھام ډېرې ايډياگانې رد کړي، په تېره د انسانانو د عقلي طبيعت په اړه د هغه ډېر ټينگار او د هغه فکر چې انساني سلوک تر محاسبې (د سپېڅلي توب محاسبې) لاندې راځي، په دغسې تحليل سره انسان مطالعه کېدلی نه شي. د لومړني لاس تجربې مل ته وښودله چې دا "د تحليل هغه خاصه ده چې احساسات له ليکنې څخه بيرون کوي." بېتھام د ټولنې جذباتي او روحي خوا هېره کړې يا په نظر کې نه وه نيولې. د هغه د گټورتوب نظر منورې ټول - د بېگنې فلسفې سره زيانمنه شوې ده. دا سوړ خيرات وو. په رشتيا هم د ټولنې په اړه د بېتھام ټوله طريقه د تنور دورې (enlightenment) تش په نام علمي، په تېره په عقل باندې ټينگار زيانمنه کړې وه. هغه تاريخي انکشافات او پياوړي جذبات (passions) چې د ټولنې د هسکېدنې لامل شوې وه، له نظر څخه

غورځولي و. له بلي خوا د مل د گټورتوب فلسفه، د رومانتيکي ليکوالو لکه ورډز ورټ او کولرج او داسې هم د لرغونو يونانيانو په ليکنو سره متاثره شوې وه. هغه په دې لټه کې شو چې خپل ټولنيز درېځ د انساني سلوک له ټولو اړخونو سره معتدل کړي. ټولنه هم، د انسانانو په څېر چې په غېږ کې يې نيولې، د روحياتي او جذباتي قوتونو تر اثر لاندې ده.

د گټورتوب فلسفه په اساس کې پر اخلاقي بنسټ ولاړه ده او هغه دا چې خوښي ښه ده. په تېره پېړۍ کې ډېرېد هيوم په فلسفه کې د اخلاقياتو د داخلولو پر ضد ډېر پياوړی استدلال کړی و. "د اخلاقياتو په هر سيستم کې... ليکونکي د څه وخت لپاره په عادي استدلال سره مخ په وړاندې ځي او د خداي تعالي شته والي ثابتوي، يا د انساني چارو په اړه مشاهده کوي. زه هغه وخت سمله لاسه چېرې شم چې د شته (is) او نشته (is not) د فرضيو پر ځای دغه فرضيه نه وينم چې له بايد (might) يا نه بايد (might not) سره تړاو ونه لري. دغه تعبير غير محسوس دی، خو هغه تر نهايي درجې د اهميت وړ دی. هيوم چې دغه مخفي استدلال رابرسېره کړ، دغې نتيجې ته ورسېد چې "د بدې او ښېگڼې توپير يوازې د څيزونو په اړيکو کې نغښتی دی او په عقل سره نه درک کيږي." اخلاقيات يوازې د احساساتو او نظرونو موضوع ده. هغه د فلسفي بحثونو له ډگر نه دباندې ده. هره فلسفه چې پر اخلاقياتو بنا وي، لکه د گټورتوب فلسفه، مجبوره ده چې خپله لار د هيوم د استدلال په خوا او شا کې و مومي.

له هماغه اول نه واضحه ده چې د مل د گټورتوب فلسفه د استدلال ژورتيا او باريکي لري. "يوازنی ثبوت چې د ورکولو دی، دا دی چې يو څيز چې د ليدلو وي، دا وي چې خلک يې په رښتيا ويني. يوازنی ثبوت چې

آواز اورېدل کيږي دا دی چې خلک يې اوري: زموږ د تجربې نور منابع هم همدغه شان دي. په همدغه ډول يوازې د مشاهدې په درک سره ممکنه ده چې هر هغه څيز توليد شي چې مطلوب وي، يانې خلک يې په رښتيا غواړي. "بيا نو دی په دغسې مهارت سره چې هيڅ پټ او مخفي نه دی وړاندې درومي او وايي چې: د يوه څيز موندنه او خوندناکه موندنه او کرکه ترېنه کول او دردناک يې گڼل هغه څيزونه دي چې سره نه بېلېدونکي دي، يا د هماغو څيزونو د وې بېلي برخي دي... د هر هغه څيز غوښتنه له هغه تناسب نه پرته چې ايډيا يې خوښوونکې ده، فزيکي او ميتافزيکي ناشونتيا ده."

مل د هيوم له استدلال نه خبر او په دې لټه کې دی چې پرې لاس بری شي. دی په خپل استدلال کې چېرته چې يوازې د شته کلمه ده په پټه نه گډوي او پر ځای يې يو روحياتي واقعيت وړاندې کوي. د لټه مناسبه ده چې د بنتهام د فلسفې د پرنسپونو جوهر بيا راوړل شي چې مل پرې معتقد و. "طبيعت انسانان د دوو خپلواکو بادارانو تر حاکميت لاندې کړي دي، درد او خوښي. يوازې هغو ته په مراجعه سره ده چې موږ څه وکړو. لکه هسي چې ټاکو څه به وکړو... د ښه او بد معيار ددوی په حکم پورې تړلی دی. دوی موږ اداره کوي، په ټول هغه څه کې چې کوو يې، په ټول هغه څه کې چې وايو، په ټول هغه څه کې چې فکر کوو. هر کوښښ چې کوو له خپل محکوميت څخه ژغورل دي، له دې نه غېر نه وي چې... د گټورتوب دغه پرنسپ وښودل شي او تائيد شي."

د هيوم شرط يا قيد د گټورتوب په فلسفه کې پر ځای وو. د گټورتوب فلسفې پرنسپ بې له شک نه مجرمه ده: "خوښ ايسېدونکي هغه دی چې غواړو و يې کړو." بل گام يې هم مجرم دی: د نېکمرغۍ د خورا

ډېرو، خورا ډېره نېکمرغي "ده. نو موږ بايد "خورا ډېره نېکمرغي د خورا ډېرو د پاره ولټوو." دواړو بېتھام او مل داسې گڼله چې دوی د هیوم سوچه فلسفي استدلال ته د سایکولوجيکي واقعیت په داخل کولو سره ځواب ورکړی دی. دا هغسې ده چې موږ سلوک کوو او دا دغسې ده چې موږ بايد سلوک وکړو. سایکولوجيکي واقعیت (fact) نه یوازې اخلاقي وظیفه کېږي؛ هغه دواړه نه سره وېشل کېدونکي دي.

د گټورتوب فلسفه زموږ د یوويشتمې پېړۍ حساسیتونو ته له مسلم گڼلو نه پرته بل څه نه ښکاري. په واقع کې موږ د گټې رسولو یا د گټورتوب د فلسفې په عصر کې ژوند کوو. کوم هغه دلیلونه چې بېتھام وړاندې کړل او مل هغه تشریح او تفسیر کړل، وار په وار یې ډېر پلویان وموندل، تر څو چې خورا ډېرو ته یې خورا ډېره خوښي په برخه کړه. د شلمې پېړۍ ټول هغه کوښښونه، چې ناسم یې ثابت کړي، مصیبتناک شول. حتی په هغو نادرو وختونو کې چې ازمیښت یې وشو، عملي کوونکي یې مجبوره شول ادعا وکړي چې دوی د هغه په نامه عمل کوي. کمونیزم په تیوري کې هغه ومنله، لکه چې د کارگرو ډېر غټ پوسترونو اعلام کړه چې نېکمرغي د ټولو لپاره راتلونکې ده. فاشیزم په تیوري کې د هغه محدود نژادي شکل ته ځان متعهد کړ چې نېکمرغي گواکي د ټول لاندې کوونکي نژاد حق دی. دغه دواړه اعلام شوي شکلونه د مل د لیبرالي شکل تقلید ثابت شول.

د لیبرال گټورتوب ایډیالوجي چې مل ورته انکشاف ورکړ، د هرې هغې ټولنې له لارې چې څومره آزادېدلې، هغومره خپرېدلې، تر دې حده چې د گټورتوب دغه پرنسپل اوس د لوېدیځ ډول ډموکراسیو کې د اساسي قانوني حق په شان شوی دی. هیڅ سیاستمار به د هغه د نقض خیال کولی

و نه شي. حتی هغه غوښتني هم چې سختي گاني وگالي، ټولو ته د ښه والي په عبارتونو کې تل په دغه ژبه ويلي چې د خوښۍ ښې ورځې راتلونکې دي.

خو دغه خوښي په دقيق ډول څه ته وايي؟ کوم څيز دی چې موږ خوښ کوي؟ مل له اول نه دې مسئلې ته متوجه و. هغه پوهېده چې د بېنټهام په برنسيپ کې "گټورتوب" له حد نه ډېر ټينگ نيول شوی دی. بېنټهام گټورتوب په دغه ډول تعريف کړی و: "...په هر هغه څيز کې هغه خاصه چې په هغې سره گټه، ښيگڼه، خوښي، ښه والی يا نېکمرغي توليد شي... يا د زيان، درد، بدې، يا د بدمرغۍ مخه ونيوله شي." دا ممکن کافي پراخ ښکاره شوی وي، خو په هغه شېبه کې چې د سپېڅلي توب محاسبه عملي شوه، هغه په حيرانوونکي ډول ساده او ابتدايي شو. دغه محاسبه ښه مجهزه وه چې کميت په محاسبه کې ونيسي، خو څه وخت چې کيفيت (quality) په نظر کې ونيول شي، هغه له نظره غورځېدلی و او هغه دا و چې په عمل کې پېښ شول. د بېنټهام گټورتوب په زياته اندازه يوازې د ډېر ښکته گل معيار له مخې د خوند يا لذت وو.

له بلي خوا د مل تعريف کميت، کيفيت او پرمختگ په نظر کې نيسي. "...دا بايد د خورا پراخ مفهوم گټورتوب وي چې د پرمختگ کوونکي انسان په تلپاتې گټې بنا وي." د نېکمرغۍ په دغه نظر کې د څيزونو د ښه کېدلو ايډيا پرته ده. مل دلته د خپل عصر د ډېر تازه نظر سره په ليکه کې و. د هغه د گټورتوب د فلسفې د خپرېدلو نه بس دوه کاله دمخه د چارلس ډاروين (Charles Darwin) د عضوي جنسونو د سرچېنې (The Origin of Species) په نامه اثر خپور شوی و. د مل د پرمختگ ايډياگانو د تکامل مفهوم په نظر کې نيولی و. خو سره له دې هم په دقيق

ډول يې د هيوم د شته/ بايد (is, ought) اعتراض سره ستونزې لري. (پرمختګ د ټولنې لپاره ښه دی، موږ بايد د پرمختګ لپاره کوښښ وکړو.) داسې ښکارېده چې هغه په عمل کې اهميت نه لاره. د انسان د پرمختګ ايډيا به د ښکمرغۍ په شان ټوله ومنله شي. زموږ د گټورتوب عصر دا هم د اساسي قانون په شان پېژندلی دی. (حتی تش په نامه محافظه کار يا د ساتنپالنې گوندونه به دغه ضرورت حس کړي چې خپل تعريف د پرمختګ لپاره نقض کړي،)

مل ټيگار وکړ چې ټولي ښکمرغۍ سره برابر ارزښت نه لري. رښتيني ښکمرغي د "روحي بشپړتوب" (spiritual perfection) لوړه درجه په ځان کې لري. په عمل کې احتمال لري موږ هغه وخت نور هم بريالي شو چې په نانېڅ ډول د ښکمرغۍ د خپلولو لپاره کار وکړو. دی د رښتين توب او ښکلا په اغېزې ټينگار کوي. دا د حساسيت ترزيق غواړي. پوهنه او داسې هم تجربه د ښکمرغۍ د ژوري درناوی لامل کيږي. د مل د گټورتوب فلسفه په دغه ډول د خوندورتوب (hedonism) د ډېر ښکته معيار څخه لوړ مقام ته هسک کيږي، خو دا د خاصانو رنګ او بوی لري. حتی پخپله محتاط بېتھام هم منلې وه چې يو څوک به کله د يوې ساده لوبې په کولو سره هغومره خوښ شي چې، لکه د موسيقي کومې ژورې سمفوني ته چې يې غوږ نيولی وي. "تعصب چې له نظر نه وغورځول شي د سنجاق ټومبلو لوبه د موسيقي او شعر پوهو او هنرونو سره يو شان ارزښت لري." دلته به د هغه سپېڅلې محاسبه له روحياتي نظرونو سره همغاړې ښکاره شي.

مل له دغې مسئلې نه خبر و. له هغه څخه يې حتی گټه پورته کړه چې د گټورتوب په فلسفه کې د ليبرال فکر داخل کړي. د خوښۍ ارزښت په

هغه ښېگڼه کې پروت دی چې د فرد ژوند ته يې راوړي. بيا هم د ټولو له گټې سره بايد د ټولو ملاحظه په نظر کې وي. اجبار بايد هيڅ نه وي. ښکمرغي به په هغه ټولنه کې په ډېره ښه توگه نفوذ کولی وشي چې هلته هر څوک پرېښوول شي چې د خپلې خوښې ښکمرغي و لټوي. يوازنی شرط بايد دا وي چې د ښکمرغي دغه فردي ډول د نورو د ښکمرغي له رقم يا عمومي ښه والي سره ټکر و نه کړي. د ليبراليزم دغه ډول ترويج د "خورا ډېره ښکمرغي د خورا ډېرو" پر ضد په عمومي استدلال باندې بری مومي. دغه ډول استدلال چې په لفظي لحاظ او تر څه حده په نظر کې ونيول شي. د گټورتوب فلسفه به د عوامو غرغره کول بيرته جاري کړي. له هر نظر نه چې ورته وکتل شي، د ډېرو ساديزم (sadism) [له ډېرې بېرحمۍ او ظلم څخه خوند اخستل] به د ښکار د قربانۍ فردي عذاب به په يقين سره تر سيوري لاندې کړي، خو نه د مل د ښکمرغي د نه مداخلې ډول.

د مل د ليبرالي تعريف ښکمرغي - هر يو خپل ځان ته - د ښکمرغي محاسبې او دهغه عمومي کيفيت ته يو ډول ستونزه وړاندې کوي. ښکمرغي اوس بايد په دغه ډول تفسير شي چې د هر راز محاسبې لپاره تياره وي. له بلي خوا داسې استدلال به وشي چې د فردي ښکمرغي محاسبه تر دغو شرايطو لاندې نه شونې او نه ضروري ده. موږ به څنگه وکولی شو چې د خورا ډېرو، خورا ډېره ښکمرغي محاسبه کړو؟ څرگنده ده چې د سليم عقل له تجربې معيار نه بايد دلته کار واخيستل شي: يوه عمومي هوکه.

دا د مل د منطق سره جوړ راځي چې د هغه له امپريسيزم، د هغه له ليبراليزم او د هغه له يوټه لټيزم (د گټور فلسفه) څخه يو اتحاد جوړ وي. په داسې

حال چې هر فرد د خپلې خوښې نېکمرغې غواړي، ضروري کيږي چې د نېکمرغې کشف تجربې وي. داسې هم، له پخوا نه ټاکل شوی، د ټولو د نېکمرغې د تضمین لپاره یا له باندې نه فکر پکې هیڅ لاره و نه لري. او د ټولو د نېکمرغې تجربې محاسبه به له شمېریز استقرا سره د پام وړته والی ولري. د تېر وتي لپاره به ور خلاص وي، خو تکرار به یې یقیني توب نور هم پیاوړی کړي. "یوازې شواهد کافي دي چې ممکنه ده هر هغه څه چې غوښتل کيږي، دا وي چې خلک یې په رښتیا غواړي." دا به دائروي ښکاره شي، خو یو ځل به داسایکولوجي وي چې د هیوم د شته/ باید اعتراض په غوڅ ډول ځواب کړي، لکه مل چې وایي: "که موخه، هغسې چې د گټورتوب فلسفه یې وړاندیز کوي، په نظر او عمل کې د موخي په شان و نه منل شي، هیڅ څیز، به هیڅ کس، هیڅ وخت قانع کولی و نه شي چې هغه همدغسې وه."

خو آیا دا ټول تصویر دی؟ په یقین، موږ کله غوره گڼلی شو چې له خپلې خوښې نه غېر د یوه بل څیز لاس ته راوړلو لپاره عمل وکړو. موږ د غېر غوښتني یا د دندې په مفهوم سره عمل کولی شو، خو د "سم څیز کول" هم موږ ته خوښي راکوي - په خپلو ځانوکي د ویار، خوښي، په شکل او په ټولنه کې زموږ د ارزښت وړ احساس او په داسې نورو شکلونو. د نېکۍ او ښېگڼې ترزریق په دې ډول فرد او ټولنې ته خوښي ښیي. بیا نو د نېکمرغې لا ډېر ژور مفهوم ته راځو چې موږ د "روحي بشپړتوب" په لور نور هم هڅوي.

نېکمرغې ته د مل د فردي غوښتني ټینګار فرد مجاز کوي چې خپل ځان ته په گټور او په ټولیز ډول انکشاف ورکړي. دی په دې ډول ټول کېدای شي او خپل ټول امکانات لټوي. خو دا یو څه خوښ لیدل دي. د مل د

فارمل جوړښت په يقين سره لار پرانيږي. چې دغسې وشي، خو دا چې هغه به همدغسې وکړي، هغه بله خبره ده. زموږ سيکالوجي چې آزاده پرېښووله شي، موږ د رڼا او خوږوالي په لور تل نه رهي کوي. دا يو نسل وروسته و چې زيگموند فرويد (Sigmund Freud) (۱۸۵۶-۱۹۳۹) شرح کړه چې عصبي ناروغي، غېر شعوري او ځان بربادوونکي محرکونه زموږ په عملونو کې غټ رول لوبوي. له بلي خوا د مل ليبراليزم، د نورو په سلوک کې د پلارواکي ډوله مداخلې مخه ونيوله، ددغې گڼنې له مخې چې په موږ کې ډېر نه پوهېږي چې کوم څيز موږ ته ښه دی. د مل په وخت کې حتی د اجتماعي ښه والي کوښښونه په معمولي ډول ددغې پلارواکۍ د پرښېپ له مخې کېدل. بڼتهام او د مل پلار په يقين سره همدغسې فکر کاوه. دوی خپله عقیده په آزادي اعلاموله، خو هغه ډېره ايډيالې او نظري مفکوره ثابته شوه چې له واقعيت سره يې ډېر تړاو نه لاره. د لومړي لاس تجربې مل خپلې پايلې ته يو ځل وهڅوه. فرد خپلې آزادي او د خپلې آزادي د تفسير حق لري.

بيا نو دا حيرانوونکې نه ده چې مل په دغه وخت کې خپل ډېر نفوذناک اثر، "د آزادي په اړه" (On Liberty) خپور کړ. ده په هغه کې شرح کړه چې دی د اختيار او جبر په فلسفې اړخ نه گړيږي، خو د "قدرت له ماهيت نه او محدوديتونو څخه چې د ټولنې له خوا په فرد باندې په مشروع ډول چلول کيږي." مل په خپل دغه اثر کې وايي چې: "د آزادي او قدرت تر مېنځ جگړه د تاريخ د هغې برخې ډېر څرگند خصوصيتونه دي چې موږ له ډېر پخوا نه ورسره آشنا يو." دی دا هم واضح کوي چې هغه د معاصري ټولنې "څرگند خصوصيت" هم جوړوي، که څه هم په اروپا کې تر انگلستان نه ډېر دغه حال و. په انگلستان کې "زموږ د سياسي

تاريخ د خاصو حالاتو له امله ... په شخصي سلوک د مقننه يا اجرائيوي قوې له خوا د مداخلې په اړه د پام وړ حساسيت موجود و. "دا" دغومره د فرد د خپلواکۍ له امله نه و، لکه د هغه د پاتې شوي سلوک له مخې چې و چې حکومت ته لا هم داسې کتل کېدل چې د خلکو د گټو پر ضد استازي کوي. "د همدغه دليل له امله و چې [اوس هم] "زياترو خلکو لا نه ده منلې چې د حکومت قدرت ددوی خپل قدرت يا د هغه نظرونه ددوی خپل نظرونه دي."

مل وايي چې يوازې يو "ډېر ساده پرنسپ" دی چې ټولنه بايد له فرد سره په معامله کې په مطلق ډول د اجبار او کنترول په طريقه اداره وکړي. "بس يوازې يو" ساده پرنسپ "شته او هغه دا چې "يوازېنۍ موخه چې بشريت ته په فردي يا ټولنيز ډول اجازه ورکوي چې د هر غړي د عمل په آزادي کې مداخله وکړي، د ځان ساتنه ده. "هغه" ادعا چې موږ يې په خپل گران مخلوق لرو چې يو ځای شي، ددې لپاره چې موږ د شته والي په ډگر کې محفوظ کړي "د عدالت يوازېنۍ ادعا ده - که څه دی هم دا هم وايي چې ټولنه مجبوره ده خپلو غړو ته "د ښېگڼې اساسات" تهيه کړي. مل يوه ايډيالي گټورتوب دولت ته د اميد سترگي نيولي وې. هغه چې له ايډيالي يوتوپيا څخه لېرې و، دننۍ ورځې له ټولنې سره لږ تر لږه ډېر ورته والی لري، کوم چې د آزادې نړۍ په ډېرو برخو کې ليدل کېږي (که څه هم له هغو مسئلو نه پخوا تر پخوا خبر نه و چې دغسې ټولنه نا آرامه کولی شي).

د مل د گټې رسولو دولت به هغه اجتماعي او اقتصادي شرطونه يقيني کړي چې فرد به د هغو له مخې په خپلو ايډياوو ژوند وکړي. فرد به د يوه انسان په توگه په دغه ډول وکولی شي خپلو ټولو استعدادونو ته انکشاف

ورکړي. دلته يوځل بيا په مترقي ځان-انکشاف باندې ټينگار دی چې هغه ارزښتونه وروزي او خپل هدفونه تعقيب کړي چې فرد قادر کوي چې خپل شخصيت بشپړ کړي، لکه چې و به وينو مل له جنسي ميل سره علاقه من نه و. د گټورتوب ټولنه د هغې د ټولو غړو په نېکمرغي سره غوړيږي.

ټولنه په دغه ډول د گټورتوب په ايډيالونو باندې بنا ده. غړي او دولت د "اجتماعي قرارداد" له مخې نه سره يوځای کيږي چې په هغه سره افراد له خپلې آزادۍ څخه تيریږي، په داسې حال کې چې د گټورتوب ايډيال د هغو خصوصي وده په غير کې نيسي. آزادي او د گټورتوب فلسفه له اول نه سره تړلي وو. د بېتاهام د آزادي مفکوره ټوله نظري نه وه. په فردي آزادۍ باندې د هغه عقيدې دی وهڅاوه چې وايي کوم هغه قانون چې د همجنسو جنسي عمل منع کوي، بايد لغو شي. "ويل کېدلی شي چې د دوو کسو تر مېنځ د خپلې رضا دغه عمل چې ددوی د حفاظت يا د نورو د حفاظت سره هيڅ تړاو نه لري، ډېره مشکله ده چې درک شي." دغسې وړاندې تللي فکرونه په هغه وخت کې په پراخه اندازه نه اورېدل کېدل چې هغوی چې په کوني توب کې نيول کېدل "په دار ځړول کېدل. د همجنسو تر مېنځ د جنسي عمل په اړه د بېتاهام نظر چې د لوړو پرنسپونو خاوند و او پخپله يې د جنسي عمل تجربه نه لرله، د هغه د گټورتوب ليبرالي کولو اثر باندې کتابونه ډکېدلی شي. هغه د ژوند تر پايه پاک لمنی و. لکه څنگه چې پخپله مل ويلي دي چې پاک لمنی توب يې عمومي حکمونه ممکن د بل عمري لمنپاکي لپاره ډېر مناسب وي." څنگه چې دا گټوره ده چې په داسې حال کې چې بشریت ناقص دی، نظرونه بايد راز راز وي، بيا نو دا سمه ده چې د ژوند کولو تجربې [هم]

بايد راز راز وي." "په واقع کې زموږ په عصري گټې رسولو نړۍ کې پخپله پاک لمني د ډېر عجب "ژوند تجربې په شان گڼل کيږي." خو ددغسې تناقضاتو په اړه د پای خبره بايد د مل وي: "زموږ د نظريو د نه منلو او نقض کولو پوره آزادي، هغه يوازېني شرط دی چې د رښتين توب په اړه يې موږ پر حق کوي؛ په انساني استعدادونو سره يو موجود په بلې هيڅ طريقې د پر حق کېدلو عقلي يقيني توب تر لاسه کولی نه شي."

گټوره ده چې په ياده شي چې د ټولنې هغو بېعدالتيو چې مل يې دغو ليکنو ته وهڅاوه، په هماغه وخت کې يې مارکس هم وهڅاوه چې د پانگي (Das Kapital) په نامه اثر وکاري. ډېر به داسې ويني چې د وکتور يا د عصر برتانيې د غربي او خوارې، ښاري سيمو د ځپونکو شرايطو په نظر کې نيولو سره د مارکس انقلابي خپگان د مل د لوړو احساساتو څخه ډېر مناسب لري. خو عجه داده چې دا د مل نظرونه دي چې له موږ سره په پرله پسې ډول انعکاس کوي. هغو چې په هغه وخت کې اثرناک نه ليدل کېدل، لوېديزه نړۍ يې دغه حال ته ورسوله او په دې يې اوس پيل کړی دی چې هغه دولتونه هم پوه کړي چې په دغو وختونو کې له مارکسستي هيت څخه سرهسک کړی دی.

آيا د مل ليکنې په رشتيا دومره بې اغېزې دي؟ د مل د علاج نسخه په تيوري کې لږ تر لږه احتمال لاره چې د مارکس د نسخې په شان د خپل وخت د اجتماعي ناوړو مسئلو علاج وکړي. مل آزادي غوره کړه چې فردي موخو ته پرې ورسېږي. مطلب دا و چې د فرد پټ طبيعي قوت پوره آزاد شي چې موږ ټول قادر کړي چې خپل ټول استعدادونه کشف کړو. دغسې آزادي به زموږ و ټولو استعدادونو ته د تخليق او ابتکار لامل

شي. په نتيجه کې موږ به پر دې قادر شو چې په اخلاقي، روحي او عقلاني لحاظ پرمختګ وکړو. دا به پخپل خاص ډول دغسې ښه ټولنه رامنځ ته کړي چې په هغو ناورو پېښو غلبه وکړي چې مارکس يې پارولې و، خو د انقلاب د شديدو وړانيو څخه پرته. داسې ښکاري چې د مل وړانديزونه په عمل کې يو ځل بيا دغسې بې اغېزې وي چې هغه اجتماعي او اقتصادي ستونزې هوارې کړي چې وکتوريایي برتانيه يې مصيبتناکه کړې وه. بيا هم هغو په دقيق ډول ټاکلي دي چې لوېديزي ټولنې د مل له وخت نه تر اوسه د يوې نيمې پېړۍ په بهير کې څومره پرمختګ کړی دی. ددغسې نظرونو آزادوونکي اغېزې په اول سر کې ورو ورو وې، خو د تيري نيمې پېړۍ په شاوخوا کې هغه ډېره چټکه او بريالۍ شوې ده. د سيلیکان سيمي (Silicon Valley) چې اوس په ټوله لوېديزه نړۍ کې ليدل کيږي، د مل د نظريو د واقعي کېدلو پوره بېلګې دي. [د سيلیکان سيمه د لوړې تکنولوجي سيمه] او څنگه چې هغه په فردي صفتونو او تشبث تګه لري، هغه به په يقين سره په دغو مؤقتي خنډونو غلبه وکړي.

د مل په ليبرالي ګټورتوب فلسفې يو ټينګ انتقاد پرځای دی. سليم عقل او تجربه به موږ ته لارښود شي، خو دا هم ستونزه پيدا کوي. لکه چې مل هم ښه پوهېده، حتمي ده چې د فرد د ښکمرغۍ غوښتنه، د ښکمرغۍ ډول ډول شکلونو ته منتهي کيږي. خو ددې مانا داده چې په منطقي لحاظ ممکنه نه ده چې په ټولنه کې د عمومي ښکمرغۍ محاسبه وکړو.

څنگه به د عمومي نېکمرغۍ لپاره د علاج يوه نسخه ادعا وکړي چې ټولو ته نېکمرغي راوړي، په داسې حال کې چې هر يو د ځان لپاره د خپلې خوښې نېکمرغي غواړي؟ آيا د نېکمرغۍ لپاره زموږ د انفرادي ډول نسخې به په واقع کې د ټولنې د عمومي له نسخې سره يو ډول وي؟ له فلسفي اړخ نه ځواب ممکن نه دی. هيڅ منطقي دليل نه ليدل کېږي چې د نېکمرغۍ فردي مفهومونه به سره ګډ وي، خو د ګټورتوب فلسفې پلويان به استدلال وکړي چې دا هغومره له دغه ټکي سره مورد نه لري، لکه د هيوم فلسفې دليلونو چې نه لاره. د انسانانو په شان موږ د انساني طبيعت عنصر ټول په ګډه لرو او دا په کافي اندازه پراخ دی چې په يوه پراخ اتفاق باندې هوکه وکړو.

دا د "ته پوهېږې مفهوم لري" په شان استدلال دی او په عمل کې دا هغسې ده چې ډموکراتيک ليبراليزم - چې په عمق کې د ګټورتوب دی - په واقع کې څنگه مؤثر واقع کېږي. اقتصاد پوهان يو عام شوی د "ښه حس" عامل په حساب کې نيسي چې هغه په معمولي ډول د مستهلک د لګښت اندازه په نظر کې لري. خو دا په پای کې محض د اقتصاد له نظر نه د هغه د خپلو مقاصدو او د هغه د خپل ښه والي لپاره محاسبه ده. دا به دننه په ټولنه کې د خلکو د عمومي خوښۍ علامه وي، خو هغه واقعي نېکمرغي نه حسابېږي. دا ځانله بېل واحد دی او له دې سره چې موږ څومره لګښت کوو، په هيڅ ډول يو نه دی. د دواړو تر مېنځ ضروري تړاو نشته، سره له دې هم داسې ښکاري چې دا هغه ډېر ښه دي چې موږ

يې اوس کولی شو. څنگه چې زموږ ټولنه په پياوړي ډول د اقتصادي عواملو له لارې اداره کيږي، دا به عجب به مالومه نه شي چې دغه عوامل ښيي چې موږ په څه حال کې يو. موږ په واقع کې په هغه حال کې بيرته داخل شوي يو چې د بڼتھام د سپېڅلي محاسبې د ډېر ښکته گډو پېښو له معيار سره ورته والی لري.

مل په خپلو خپرو شوو آثارو سره نوم وايست او د درناوۍ شخصيت شو او له دې امله يې د ورځني په موضوع گانو باندې ښه اثر وکړ. په ۱۸۶۱ کې چې د امريکې کورنۍ جگړه پيل شوه، ده د شمال په ملاتړ ټينگ آواز جگ کړ. د هغه په نظر کې په دغه جنگ کې مرکزي موضوع د مريي توب وه چې د گټورتوب د فلسفې په تجويز کې يې هيڅ ځای نه لاره. (دی لا چې ځوان وو، د مريي توب ضد لايحې ملاتړ يې په ټينگه کړی و چې د برتانيې په پارلمان کې دېرش کاله دمخه منل شوې وه.)

په ۱۸۶۵ کې مل و هڅول شو چې پارلمان ته کانديد شي. هغه د خپل ليبرال گوند پلويانو ته څرگنده کړه چې ځان کانديد کړي، خو يوازې په خپلو نامعمولو شرطونو سره. د انتخاباتو په وخت کې به دی هيڅ مبارزه و نه کړي او چا ته به اجازه هم ور نه کړي چې دده په پلوي د رايو گټلو لپاره هڅې وکړي. په اول کې لا حاضر نه و چې ويناوي واوري، يا مؤکلين په کوم ډول مخاطب کړي. هغه د ليبرالي گټورتوب د پرنسپونو له مخې غوښتل چې په دې اړه رايه ورکونکي په خپله خوښه فيصله وکړي. دی په پای کې وهڅول شو چې له دغې غېرعادي سياسي چوپتيا

خڅه تېر شي او يوه وينا وکړي. وروسته له هغه چې ده وينا وکړه، پوښتنو ته يې په ځواب ويلو پيل وکړ. حتمي ده چې له دغو پوښتنو به ځينې پاروونکي هم وي. سره له دې هم هغه په پوره صداقت سره ځوابونه ورکول. يو ځل و پوښتل شو چې "آيا تا په رښتيا ويلي وو چې د انگليس کارگري طبقې، که څه هم د نورو هيوادونو له کارگرانو نه په دې توپير لري چې په دروغ ويلو شرميږي بيا هم دوی په عمومي ډول دروغجن دي." هغه سم له لاسه کړه چې "هو، ما ويلي وو." د حاضرينو د کارگري طبقې غړو، د درناوي په ډول چکچکي وکړې او مل په حقه غوره شو.

مل، د پارلمان د غړي په توگه، د يو شمېر موضوع گانو په اړه ويناوي وکړې. ښځو ته د رايو ورکولو د حق، په حکومت کې د فساد د شته والي موضوع گانو په گډون، د اقتصادي موضوع گانو په اړه يې تخصصي سپارښتني وړاندې کړې او د ۱۸۶۷ اصلاحاتو د لايحې په پاس کولو کې يې خپل وزن علاوه کړ. (په پارلمان کې ددغه دوهم اصلاح په منل کېدلو سره د رايو ورکولو ساحه پراخه شوه او د رايي ورکولو شمېر دوه واړه ډېره شوه.)

مل له دغه درانده کار سره سره د انتخاباتو په بله دوره کې خپله څوکۍ د سميت په نامه د يوه جورنالست په وړاندې له لاسه ورکړه. دوه شپېته کلن مل د فرانسې اوگنن سيمي ته لاړ چې هلته د خپلې مينې، هيريټ له قبر سره نژدې ژوند وکړي. د هغې لور، هيلن، [دده برگټۍ] د هغه پوره خدمت لپاره هم لاړه. (بيا هم بې له دې چې تر مېنځ يې نامناسبې اړيکي

وي) د مل مړې شوې مېرمنې ته د هغه وفا د ويکتوريایي دورې له معمولي احساساتو نه لوړه وه. د هغې داعيې لپاره چې دواړه په ټينګه ورته ژمن وه، مل "د ښځو د محکوميت" په نامه يو اثر وکښه. ددغې موضوع په اړه چې هغه له لومړنيو ليکنو څخه ده، ډېر هغه منطقي پايلو ته رسوي چې هغه په خپل پخواني اثر "د آزادۍ په اړه" کې شرح کړي دي. پر دې برسیره چې هغه د هغه د فلسفې يوه برخه ده، سيکالوجيکي بصيرتونه هم لري. "تر څو چې يو نظر په احساساتو کې پياوړې رېښه لري، په خپل ټينګښت کې نظر دې ته چې د خپل ضد په وړاندي، وبايلي، ډېر وزن ورته ورکوي. ځکه که هغه د استدلال په نتيجه کې ومنل شي. ددغه استدلال رد ممکن ددغه نظر ثبات ولړزوي؛ خو که هغه يوازې په احساس تکیه لري، په استدلالې بحث کې ډېر زيان ويني، څومره چې پلويان يې لا ډېر هڅول کيږي چې ددوی احساس به دغسې ژور ميدان لري چې دليلونه ورته سمیږي." دغسې بصيرت د مل د خاص استدلال د ځای او وخت نه دباندې تطبيق مومي.

د برابري لپاره د ګټورتوب فلسفې استدلال مسلم او د مل په امپيريستم او داسې هم د هغه په ليبراليزم سره تائيدیږي، خو د عصري ښځې لپاره د هغه د شخصي تجربې ټول استدلال دغسې قوت نه لري. مل له هرېت سره د خپلو ډېرو نادرو اړيکو په نتيجه کې ځان مجبور وليد چې وايي ښځې د جنس يا سيکس "حيواني وظيفه" نه غواړي؛ نارينه بايد کوبښن و نه کړي چې دغه کرکجن عادت په "ضعيف جنس" باندې عملي

کړي.

مل د خپل ژوند څو کلونه د خپل ژوند په سوانح (autobiography) تېر کړل. ددغه اثر صراحت او ځان بنودنه د هغه د پلار په اړه په خاص ډول د هغه په احساساتو کې څرگند دی. دا د یوه هغو عالي لیکنو څخه ده چې د یوه "مجبور شوي نابغه" په شان روزل څنگه وي او داسې هم د هغه اغیزې، په هغه حساسیت سره چې ورسره تعلق لري [څنگه وي.] هغه "په اساس کې د پارېدونکي" پلار د ویکتوريایي دورې د یوې رښتیني بلا تصویر وړاندې کوي. ددغه اثر په لومړنۍ مسوده کې مل وایي چې "پلار او مور یې تر یوه چټ لاندې هغومره لېرې ژوند کاوه، لکه شمالي قطب له جنوبي قطب نه لېرې و." په دې اړه ډېر څه لیکل شوي چې د هغه د مور نوم هرېټ و چې د مینې یې هم و. او د نومونو دغه اشتراک ډېر ساهپوهان وهڅول چې ډول ډول تبصرې وکړي او ناقصې نتیجې ترېنه وباسي. کوم څیز چې څرگند دی دادی چې مل حتی د ماشومتیا په وخت کې لا درک کړی و چې "زما روزنه، د مینې روزنه نه بلکې د وېرې وه." دا چې له دغه حال څخه ژوندی وووت او له یو څو اغیزو سره دغسې ژوندی وووت چې دغسې یو لیبرال او انسان پال انسان شي، له معجزې څخه لږ څه کم دی. حتی هغوی چې د مل له جنسي اغیزو سره موافق نه دي، ممکن د هغه له نظريې سره خواخوږي ولري. " د انسان په ژوند کې تر هغو چې د سیکس حیواني ژوند په نامعقول ډول په لوړ تناسب ځای ولري، لکه چې لري یې، د انسان په ژوند کې د غټ

اصلاح هيله کېدلی نه شي. "خو افسوس چې فرويد رابنکاره کېدونکی و او سره له دې هم ژوند اصلاح شو.

مل په ۱۸۷۳ کې د شپږشپيتو کلونو په منگ په اويگنن کې وفات شو، خو د هغه ليبراليزم دی د وکتوريا د دورې بورژواگانو ته منلی شخص نه وگرځولی. په ورته ډول د هغه د فردیت پر بنسټ نظريې د چپيانو له انقلابي نظرونو سره جوړې نه وې، بياهم د هغه مړينه په ټوله برتانيه کې او له هغه څخه دباندې هم، چېرته چې ریا زړه سواندي وچه کړې نه وه او چېرته چې په آزادي باندې عقیده له ځاني منفعت او ځاني نظر نه پراخه شوې وه، په ژور غم سره بدرگه شو.

پايلىک

وروستيو د مل په اړه ډېرې ترخې ليکنې کړي دي. فيلسوفان هڅه کوي چې د هغه د گټورتوب فلسفه غېرابتکاري وښيي او پخپله دى د بېنټهام پلوى وگڼي، خو دا تر بې انصافۍ هم ډېر دى. د مل ليبرالي انکشاف او د گټورتوب فلسفې پراخ پلوي توب هم په فلسفه او هم په اجتماعي ژوند کې د بېنټهام فلسفي ايډياگانو په پوره منسجم قوت واړولې. داسې هم د مل ليبرالي او سياسي ايډياگانو هم زيانونه وگالل، په زياته اندازه له دې امله چې هغه ډېر بريالي ووتل. کوم هغه څه چې مل، د عام ذهنيت پر خلاف، غوښتل اوس موږ ټولو ته څرگند ښکاري. موږ په ليبرالي او د گټورتوب په عصر کې ژوند کوو. د کانگرس لايحې، د ډېرو ډولونو اغيزناکي پرېکړې، حتی زموږ شخصي اخلاقيات- ټول د گټورتوب تر ازمويني لاندې شوي دي. موږ ټول چې په شعوري يا غيرشعوري ډول فيصلې کوو او نظرونه وړاندې کوو، د گټورتوب شعار په ذهن کې لرو. "د خورا ډېرو، خورا ډېره گټه" دومره پياوړې ده چې په لويديزو آزادو دموکراسي گانو کې زموږ د ژوند عصري يو نژدې نه ويل کېدونکى بنسټيز پرنسپ دى.

سره له دې هم په دقيق ډول دا د مل ليبرالزم دى چې نن ورځ لانجمن دى. دا ډېره ښه ده چې سړى په ليبرال عصر کې ليبرال وي، خو د ټولنې په اړه څه وشي. مل تيار و چې ددغه اغزن بوټي درک وکړي. هغه حتی د نشه توب په اړه هم، د نه پلار واک زور باندې، په خپل ليبرالزم ټينگ ودرېد. ټولنه حق نه لري چې خپل غمې تر فشار لاندې ونيسي چې د

"عقلي سلوک عادي معيار" له مخې عمل وکړي. هغه استدلال وکړ چې ټولنه په ماشومتيا او د نوې ځوانۍ په اولو کې په فرد باندې د "مطلق قدرت" حق لري او که هغه نشي کولای په دغه وخت کې په هغه کې عقلي چلند تزريق کړي، ملامتيا به پخپله د ټولنې وي چې غړي يې په غېر عقلي ډول چلند کوي.

ددغسې ليبرالزم په وړاندې دوې نيوکې پر ځای دي. لومړۍ دا چې زموږ ټولنه له الکولي نشه توب نه د مخدراتو (drugs) له نشه توب نه ډېر رنځ وړي. د ډرگ سخت معتادان له بربادوونکي "غېر عقلي توب" څخه ډېر پياوړی ښکاري. له بلي خوا مل ممکن استدلال وکړي او په يوه عدالت سره هم چې د ويکتوريا د وخت په ښاري ډېرو وغريو برخو کې په برابره اندازه ورانی وو. بله دا چې عصري ټولنه په تنکيو ځوانانو باندې "مطلق واک" نه لري. (او دا تر زياتي اندازې د پوهنې، روزنې او داسې نورو په اړه د ليبرالزم نتيجه ده.) که موږ وغواړو چې ځانونه په دغسې حال کې وینو چې د ليبرالزم ځينې اړخونه ترک کړو، هغه به بيا هم زموږ تفکر ته لارښوونه کوي. موږ چې په هر هغه څه هوکړه وکړو چې ددغسې بې اثره ليبرالزم پر ځای يې غوره کړو، هغه به د گټورتوب د پرنسپونو له مخې وي. مل به تل زموږ رايه و نه لري، خو د پای خبره بياهم د هغه ده.

د مل له لیکنو څخه

د خورا ډېرو، خورا ډېره نېکمرغي د اخلاق او قوانینو اساس دی.

جرمي بڼتهام

طبیعت انسان د دوو خپلواکو بادارانو، درد او خوښۍ، تر حاکمیت لاندې کړی دی. دا یوازې ددوی کار دی چې وایی، څه باید وکړو، لکه داچې وټاکي چې څه به وکړو. له یوې خوا د حق او بدې معیار او له بلې خوا د علتونو او نتائجو لړۍ ددوی په حکم پورې تړلي دي. دوی په ټول هغه څه چې موږ یې کوو، په ټول هغه څه چې وایو، په ټول هغه څه چې فکر کوو موږ اداره کوي. موږ چې هر کوبښن وکړو، له دغه محکومیت څخه ځان و ژغورو، ددوی لپاره به خدمت وکړي چې ویې ښيي او تائید یې کړي. یو څوک به ممکن په خبرو سره ادعا وکړي چې د هغو له حاکمیت نه به آزاد شي، خو په واقع کې هغه به تر پایه پورې د هغو تابع پاتې وي. ... هغه سیستمونه چې کوبښن کوي تر پوښتني لاندې یې ونیسي، د مفهوم پر ځای له غبرونو، د عقل پر ځای له بوالهوسۍ او د رڼا پر ځای له تیاري سره معامله کوي.

جرمي بڼتهام

د یوه څیز غوښتل او خوښوونکی میندل، له هغه سره مخالفت کول او

درد ناک يې فکر کول، هغه څيزونه دي چې گرد سره جلا دي، يا د هغو څيزونو دوي برخي دي. ... د هر هغه څيز غوښتل، له هغه تناسب نه پرته چې ايډيايي خوښي راولي، يوه فزيکي او ميتافزيکي ناشونتيا ده. جان ستوارټ مل، د گټورتوب فلسفه

معترضان ممکن شک ولري چې بشريت به چې که ورته و ښودله شي چې خوښي د ژوند موخه ده، ممکن په خپلې دغې معتدلي برخي قانع شي. خو د بشريت ډېره برخه په لږ سره قانع شوې ده. داسې ښکاري چې د قانع ژوند قيمت اجزا دوه دي چې هر يو يې زموږ د مقصد لپاره زياتره کافي دي: آرامتيا او هيجان.

جان ستوارټ مل، د گټورتوب فلسفه

ښه داده چې ناراض انسان اوسې، نه راضي خوگ؛ ښه دا ده چې ناراض سقراط اوسې، نه راضي احمق. او که احمق او خوگ سره مختلف نظر لري، هغه له دې امله دی چې هر يو يې د موضوع خپله خوا ويني. جان ستوارټ مل، د گټورتوب فلسفه

ددغه اثر مطلب د يوه ډېر ساده پرنسپ بيان دی چې مستحق کوي يې له فرد سره د اجبار او کنټرول په ډول د ټولنې چاري تنظيم کړي، له فرد سره د اجبار او کنټرول په طريقه چې وسائل به يې د قانوني مجازاتو په بڼه فزيکي قوت وي، يا د عامه ذهني اخلاقي فشار. هغه پرنسپ دا دی چې يوازنی مقصد چې بشريت په فردي يا ټولنيز ډول مجاز گرزوي چې د هر غړي د عمل په آزادي کې مداخله وکړي، ځان - ساتنه ده. يوازنی

مقصد چې قدرت د يوې متمدنې ټولنې په غړي باندې، د هغه د ارادې پر خلاف استعمال شي، دا دی چې نورو ته د زیان مخنیوی وشي. د هغه خپل ښه والی فزیکي وي یا اخلاقي کافي جواز نه دی. هغه پر حق مجبور کېدلی نه شي چې عمل یا تحمل وکړي، ددې لپاره چې هغه به هغه ته د نورو په نظر ښه وي چې ویې کړي چې نور یې هم خوښ کړي، ددې لپاره چې هغه به د هغه لپاره ښه یا برحق وي چې همدغسې وکړي. جان ستوارټ مل، د آزادۍ په اړه

فرد پر خپل ځان، پر خپل جسم او ذهن د مطلق حاکمیت خاوند دی. جان ستوارټ مل، د آزادۍ په اړه

که ټول بشریت منفي یو په یوه نظر وي او یوازې یو کس مخالف نظر ولري، بشریت به ددې حق و نه لري چې هغه چوپ کړي، لکه هسي چې دی به که په واک شي، حق و نه لري چې بشریت چوپ کړي. جان ستوارټ مل، د آزادۍ په اړه

تر هغو چې یو اثر د محدودو ذهنیتونو محصول وي، هغوی به له هغه نه محدودې نتیجې راوباسي.

جان ستوارټ مل، اګوست کونټ او مثبتیت

د انسانانو رښتینې ښېګڼه په هغه آماده توب کې ده چې سره د برابرۍ په شان سلوک وکړي؛ چې هیڅ څیز د ځان لپاره و نه غواړي، خو هغه چې په آزاد ډول هر بل یوه ته غواړي چې د هر ډول حاکمیت غوښتنه د یوه

استثنایي ضرورت له مخې کوي او هغه هم په ټولو حالاتو کې د مؤقت وخت لپاره.

جان ستوارټ مل، د بنځو محکومیت

ځان وپوښته چې که ته نېکمرغه یې او ته به دغسې کېدلی و نه شي.
جان ستوارټ مل، اتوبیوگرافي

د مهمو فلسفي نېټو کرونولوجي

د مليټس له تهاليس سره د لوېديزې فلسفې پيل	۶مه پېړۍ، مخزېږده (م.ز.)
د فيساغورس مړينه	د ۶مې پېړۍ پاى م.ز. اټکل
په اتن کې د سقراط په مرگ محکوميت	۳۹۹ م.ز.
افلاتون په اتن کې اکاډمي پرانيستله.	۳۸۷ م.ز. اټکل
لومړۍ پوهنتون	
ارسطو په اتن کې ليسه پرانيستله. د اکاډمۍ په رقابت	۳۳۵ م.ز.
امپراتور کان ستنتان د روم امپراتوري بیزانس ته نقل کړه. سان اگوستين خپل اعترافات (Confessions) ليکي.	۴۲۴ زېږده (ز)
فلسفه په عيسوي الهياتو کې جذبيږي.	۴۰۰ ز
د وزي گوټانو له خوا د روم چورېدل، د توري دورې ور پرانيږي.	۴۱۰ ز

- ۵۲۹ز په اتن کې د امپراتور جستینین په حکم د اکاډمۍ تړل کېدل، د یوناني فکر د پای نڅښه کېږي.
- ۱۴۵۳ مېنځ اتکل د دیارلسمې پېړۍ تھماس اکوینوس په ارسطو تفسیرونه لیکي. د سکولاستیسم عصر. د عثماني ترکانو په لاس د بیزانس سقوط، د بیزانس د امپراتورۍ پای ۱۴۹۲ کولمبس امریکا ته رسیږي. په فلورانس کې رنسانس او د یوناني علومو په اړه د علاقه منۍ احیا. ۱۵۴۳ کوپرنیک د آسماني کرو د انقلاب (On the Revolution of the Celestial Orbs) په اړه په خپرولو سره په ریاضي سره ثابتوي چې مخکه د لمر په مدار ګرځي. ۱۶۳۳ ګالیلو د عیسوي کلیسا له خوا مجبورېږي چې له دغه نظر نه توبه وکاږي چې لمر د کایناتو مرکز دی. ۱۶۴۱ دکارت خپل تفکرات خپروي. د عصري فلسفې پیل. ۱۶۷۷ د سپنوزا مړینه شونې کوي چې اخلاقیات یې چاپ شي. ۱۶۸۷ نیوټن د پرنسپیا (Principia) په خپرولو سره د جاذبې مفکوره معرفي کوي. ۱۶۸۹ جان لاک د انسان د پوهاوۍ په اړه اثر خپروي. د امپریسیزم شروع.

- ۱۷۱۰ برکلي د انساني پوهې پرنسپونو په خپرولو
سره امپريسيزم نهايي حد ته رسوي.
- ۱۷۱۶ د لاینينز مړینه
- ۱۷۳۹-۱۷۴۰ هیوم د انسان د طبیعت په اړه اثر خپروي
او امپريسيزم خپلو منطقي حدونو ته
رسوي.
- ۱۷۸۱ کانت چې په هیوم سره له خپل " جزمي
خوب " څخه وینن کيږي، د خالص عقل
انتقادي لیکنه خپروي.
- ۱۸۰۷ هیگل د ذهن فنامینا لوجي خپروي. د
جرمن د میتافزیک لوړ ټکي.
[فنانالوجي، د حوادثو علمي شرح]
- ۱۸۱۸ شوپنهاور، نړۍ د آزادي او استازیتوب په
خپرولو سره، هندي فلسفه د جرمن په
متافزیک کې مروج کړه.
- ۱۸۸۹ نیچه په تورین کې لیوني کيږي.
- ۱۹۲۱ وټګن شتاین د
(Tractatus Logico-Philosophicus)
په خپرولو سره ادعا کوي چې د فلسفي
مسائلو لپاره یې د حل آخيري ټکی
موندلی دی.
- د ۱۹۲۰ لسیزه د ویانا کړۍ د منطقي مثبتیت تفسیر کوي.
- ۱۹۲۷ هایدګر د شته والي او نشته والي په خپرولو
سره د تحلیلي او اروپایي فلسفې تر مېنځ
درز اچوي.

۱۹۴۳

سارتر د شته والي او نه شته والي په خپرولو
سره د هايډگر فکر او پارونکي شته والي
دمخه بيايي


۱۹۵۳

د وتگن شتايين له مرگ نه وروسته د
فلسفي څېړني په خپريدلو سره د ژبني
تحليل لوړ عصر كيږي.

د مل د ژوند او عصر نېټې

- ۱۸۰۶ جان ستوارټ مل د مې په شلمه په لندن کې وزېږېد. هيگل د روح فنا منالوجي خپروي.
- ۱۸۰۷ وېډز وېټ په دوو ټوکونو کې اشعار خپروي.
- ۱۸۱۷ له وخت نه دمخه رسېدلی مل، د خپل پلار جيمز مل په هدايت، د روم د تاريخ په ليکلو پيل کوي.
- ۱۸۲۴ له ختيځ هند کمپنۍ سره مامور کيږي.
- ۱۸۲۶ په عصبي مريضې اخته کيږي.
- ۱۸۳۰ په ميرمن هرې یت مين کيږي او د هغې د مېړه، جان ټېلر، په رضاييت سره افلاتوني اړيکو ته دوام ورکوي.
- ۱۸۳۲ د اصلاح لومړۍ لايحه منله کيږي.
- ۱۸۴۳ مل د منطق سيستم خپروي.
- ۱۸۴۸ په ټوله اروپا کې انقلاب کيږي. مارکس او انگلز د کمونست مانيفستو خپروي. مل د سياسي اقتصاد سيستم خپروي.
- ۱۸۴۹ د هرې یت مېړه، جان ټېلر، مري.
- ۱۸۵۱ مل له هرې یت سره واده کوي.
- ۱۸۵۸ د ختيځ هند کمپنۍ منحلې کيږي. مل تقاعد کوي او له هرې یت سره فرانسې ته ځي. هرې یت د فرانسې په جنوب کې په اوگن کې له نري رنځ نه مري.
- ۱۸۵۹ ډارون د جنسي انواع سرچېنه خپروي. مل د آزادۍ په اړه اثر خپروي.

- ۱۸۵۱ [۱۸۶۱] د امريکې کورنۍ جگړه پيل کيږي. مل د شمال په پلوي
 فعاليت کوي. د گتورتوب فلسفه خپروي.
- ۱۸۶۵ د پارلمان د غړي په توگه غوره کيږي.
- ۱۸۶۷ د پارلمان له خوا د اصلاح دوهمه لايحه منله کيږي.
- ۱۸۶۸ مل په عمومي انتخاباتو کې ماته کوي او په پارلمان کې خپل
 غړيتوب بايلي. بيا اوگنن ته ځي، چېرته چې د هغه برگتۍ، هيلن ټېلر، د
 هغه خدمت په غاړه اخلي.
- ۱۸۶۹ مل 'د بنځو محکوميت' په نامه اثر خپروي. د سويس کانال
 پرانيستل کېدل.
- ۱۸۷۳ مل په اوگنن کې د شپږشپېتو په منگ مري.



جان ستوارٽ مل (1806 – 1873)



جیمز مل (1807-1858) د جان ستوارټ مل پلار



هري یت ټیلر مل (1773 – 1836) د جان ستوارټ بڼه

د پوهاند محمد حسن کاکړ د آثارو لست

انگریزي:

- د افغانستان سياسي او ديپلوماتيک تاريخ ۱۸۶۳ - ۱۹۰۱، بريل پبليشنگ هاوز، هالند، ۲۰۰۶.
- افغانستان، د شوروي يرغل او د افغانانو غبرگون، ۱۹۷۹-۸۲، د کلفورنيا پوهنتون، ۱۹۹۵.
- په افغانستان کې دولت او ټولنه، د امير عبدالرحمن خان سلطنت، ۱۸۸۰-۱۹۰۱، په استين کي د تکراس پوهنتون، ۱۹۷۹.
- د افغانستان په کورني سياست کې د پرمختگونو يوه څيړنه، ۱۸۸۰-۹۶، خصوصي خپرونه، لاهور، پاکستان، ۱۹۷۱.

دري:

- (افغانستان په وروستي پنځو پيړيو کې) کتاب ته کتنه، د امان کتاب خپرولو موسسه، ۱۹۹۰.
- د افغان _ انگليس دوهمه جگړه، د افغانستان ملي اسلامي محاذ، پېښور، ۱۹۸۹.
- افغان، افغانستان او د افغانانو د لنډو هڅو په ترڅ کي په هند، فارس او افغانستان کي د حکومت د رامنځته کولو لنډيز، د کابل پوهنتون مطبعه، ۱۹۷۸.

پښتو:

- د افغان - شوروي جگړه، د کاکړ تاريخ بنسټ، ۲۰۱۵.
- پښتون، افغان، افغانستان، د افغانستان د کلتوري ودې ټولنه، کابل، ۲۰۱۱.
- زما غوره ليکنې، د افغانستان د کلتوري ودې ټولنه، کابل، ۲۰۱۰.
- د ثور کودتا او د هغې ژورې پايلې، د افغانستان د کلتوري ودې ټولنه، ۲۰۱۰.
- د سرطان کودتا د افغانستان د اوږدې بې ثباتۍ پيلامه، د افغانستان د کلتوري ودې ټولنه، جرمني، ۲۰۰۹.
- د پاچا امان الله واکمنۍ ته يوه نوې کتنه، د افغانستان د کلتوري ودې ټولنه، جرمني، ۲۰۰۵.
- وطن ته يو سفر، طالبان او اسلامي بنسټ پالنه، د افغانستان د کلتوري ودې ټولنه، جرمني، ۲۰۰۴.
- رڼا او دفاع يا د افغانستان د نفوسو، تاريخ او روانو پېښو په باب ليکنې، د ساپي د پښتو څيړنې او پراختيا مرکز، پېښور، ۱۹۹۹.
- د افغانستان په باب د ژنيو جوړه، وفا خپرندويه موسسه، پېښور، ۱۹۸۸.

ژباړې:

- جان ستوارټ مل په نوي دقيقو کي، د پال ستراتېرن لېکنه، د کاکړ تاريخ بنسټ، ۲۰۱۶.

- د انساني ټوب په اړه د اخلاقپوهنې پرنسپونه، اندروس ورگا لېکنه، د کاکړ تاريخ بنسټ، ۲۰۱۵.
- جنگ او زمونږ نړۍ، د جان کيگن ليکنه، او د مايکل هاورډ دوې لنډې ليکنې، د کاکړ تاريخ بنسټ، ۲۰۱۵.
- د کابل سلطنت بيان، د مونټ ستوارټ الفنسټين ليکنه، لومړۍ او دويم ټوک، دانش خپرندويه ټولنه، ۲۰۱۲.
- د بڼه سريټوب په هکله د هومر پي بالابانيس ليکنه، د افغانستان د کلتوري ودې ټولنه، جرمني، ۲۰۱۰.
- خاطري: د يوې دورې لنډ تاريخ (۱۸۸۱-۱۸۶۹) د محمود طرزي ليکنه، د افغانستان د کلتوري ودې ټولنه، جرمني ۲۰۰۷.
- د پوهنې فلسفې بنسټونه، د جارج نيلر ليکنه، د افغانستان د کلتوري ودې ټولنه، جرمني، ۲۰۰۲.
- د روسيې سره د افغانستان جگړه، ۱۹۸۷.
- ديموکراسۍ په اوسنۍ نړۍ کې، سي بي ميک فارسن، کابل پوهنتون، ۱۹۷۱.
- تاريخ څه ته وايي؟ اي ايچ کار، کابل پوهنتون، ۱۹۷۰.
- د ادبياتو په هکله ليکنه، د ايم گورکي ليکنه، ۱۹۶۱.
- عصري نړۍ، د ډبليو ميک نيل ليکنه.
- د قرون وسطۍ اروپا، د ايس پيسنټر ليکنه.
- د سياست په اړه برتانوي تگلاره، د ايم ستوارټ ليکنه.

نېکمرغي به په هغه ټولنه کې ښه نفوذ وکړای شي چېرته چې ټول وگړي پرېښودل شي چې د خپلې خوښې نېکمرغي ولټوي. خو یوازنی شرط باید دا وي چې د خوښیو دغه فردي ډول د نورو د نېکمریو له رقم او یا هم ټولنیز ښه والي سره ټکر ونکړي.

مل په دې ډول په عملي ژوند کې په فردي آزادۍ ټینګ ودرېد. دی معتقد وو چې فرد په خپل ځان، بدن او په خپل فکر د مطلق حاکمیت خاوند دی.



د کاکړ تاریخ بنسټ

دنویوتاریخي اثارو لیکل، ژباړل او خپرول، دپخوانیو اثارو تدقیق او بیا خپراوي، دتاریخ او مرستندویو پوهنو څېړنو ته لار هوارول، د تاریخي سیمینارونو، ورکشاپونو، کنفرانسونو او سمپوزیمونو جوړول او له اکاډمیکو پوهانو سره د دوی تاریخي اثارو ژباړه، او د لیکنو د خپرولو مرکز